



# కార్మిక లోకం

మాసపత్రిక

సంచిక : 10

సంపుటి : 30

అక్టోబర్ - 2017

రూ.7/-

## కార్మికుల్లో పాలకులపై పెరుగుతున్న అసంతృప్తి



మిడ్డేమిల్



ఆశా



జిపి ఏఎన్ఎం



పీఆర్ఎ



# మతోన్నాదుల తూటాలకు బలైన మహాత్మాగాంధీ

భారత స్వాతంత్ర్య పోరాటంలో ముఖ్యభూమిక నిర్వహించిన నేత, 'మహాత్మాగాంధీ'గా భారతీయులు పిలుచుకునే మోహన్దాస్కరమ్చంద్ గాంధీ. భిన్న మతాలు, కులాలు, భాషలు వైవిధ్యం ఉన్న దేశంలో కాశ్మీర్ నుండి కన్యాకుమారి వరకు జనాన్ని కదిలించిన ఆయన జీవితంలోని విశేషాలు తెలుసుకోవటం ప్రస్తుత పరిస్థితుల్లో అవసరం.


1869 అక్టోబర్ 2న గుజరాత్లోని పోర్బందర్లో గాంధీ జన్మించారు. తండ్రి కరమ్చంద్ పోర్ బందర్కు దివాన్గా పనిచేశారు. ఆయన నాలుగో భార్య పుల్లేబాయికి పుట్టిన చివరి సంతానం మోహన్దాస్ గాంధీ. భారతీయ పురాణాల్లోని సత్యహరిశ్చంద్ర, శ్రవణగాధలు చిన్నతనంలోనే ఆయనపై ప్రభావం చూపాయి. తల్లి పాటించే సాంప్రదాయాల్లోని సర్వమత సారం ఆయన్ను ఆకర్షించింది. తొమ్మిదేళ్ల వయసులో స్కూల్లో అడుగుపెట్టిన బాలగాంధీకి 13 ఏళ్ల వయసులోనే 14 ఏళ్ల కస్తూరిబాతో వివాహ మయింది. 1887లో అహ్మదాబాద్ హైస్కూల్లో గ్రాడ్యుయేషన్ పూర్తి చేసుకున్న గాంధీ 'లా' చదువుకై 1888లో లండన్ వెళ్లారు. 1891లో 'లా' పూర్తి చేసుకుని భారతదేశం తిరిగి వచ్చిన గాంధీ లాయరుగా నిలదొక్కుకోలేక పోయారు. 1893లో ఉద్యోగం కోసం దక్షిణాఫ్రికా వెళ్లారు.

దక్షిణాఫ్రికాలో దాదాపు ఇరవై సంవత్సరాలు ఉన్న గాంధీ 1914 వరకు అనేక కార్యక్రమాలు నిర్వహించారు. వర్ణవివక్ష, జాతి వివక్షకు ఆయన లోనయిన సందర్భాలున్నాయి. వీటికి వ్యతిరేకంగా దక్షిణాఫ్రికాలోని భారతీయులను సమీకరించారు. 'నాటల్ ఇండియన్ కాంగ్రెస్'ను ఏర్పాటు చేశారు. భారతీయులకు ఓటు హక్కు కల్పించాలని అహింసాయుత మార్గాన ఉద్యమాలు చేశారు. దక్షిణాఫ్రికాలో సాంఘిక హక్కుల సాధన కోసం నిలబడిన నేతగా గాంధీ గుర్తింపు పొందారు.

భారతదేశంలో స్వాతంత్ర్య పోరాటం సాగుతున్న కాలం కూడా ఇదే. ఇండియన్ కాంగ్రెస్కు ఒక ముఖ్య నాయకుడుగా ఉన్న గోపాలకృష్ణగోఖలే కోరికపై 1915లో మరలా స్వదేశం వచ్చారు గాంధీ. భారంగా మారిన భూమిశిస్తుపై రైతాంగం, వ్యవసాయ కార్మికులు, పట్టణ కార్మికులను సమీకరించి బ్రిటీష్ వారిపై అహింసా మార్గంలో పోరాడారు. భారత స్వాతంత్ర్య పోరాటానికి హిందూ-ముస్లిం ఐక్యత అత్యవసరమని గుర్తించి 'హిందూ-ముస్లిం భాయి-భాయి' అంటూ ముస్లింలకు సైతం స్వాతంత్ర్య పోరాటంలో ఐక్యమయ్యేట్లు చేశారు. ఇండియన్ హోంరూల్ ఉద్యమం ప్రారంభించారు. 1920లో భారతజాతీయ కాంగ్రెస్కు నాయకునిగా ఆయన తర్వాత అనేక ఉద్యమాలకు నాయకత్వం వహించారు.

సహాయ నిరాకరణోద్యమం పేరిట బ్రిటీష్ వారికి పాలనలో ఆటంకాలు కల్పించారు. ఉప్పుపై పన్ను వెయడాన్ని నిరసిస్తూ 1930లో 400 కి.మీ మేర దండి ఉప్పు సత్యగ్రహం ప్రదర్శన నిర్వహించారు. విదేశీ వస్తు బహిష్కరణ పేరిట స్వదేశీ ఉద్యమాన్ని ముందుకు తెచ్చారు. 1942లో క్వీట్ ఇండియా ఉద్యమానికి నాయకత్వం వహించారు. నిరాడంబరంగా ఉంటూ జనానికి దగ్గరైన గాంధీ స్వాతంత్ర్య పోరాట కాలంలో అనేకమార్లు జైలు పాలయ్యారు.

మత వైవిధ్యం కూడిన స్వతంత్ర భారతం విలసిల్లాలని గాంధీ



ఆశించారు. కానీ, 1947 బ్రిటీష్ వారు హిందువులు మెజార్టీతో ఇండియా, ముస్లింలు మెజార్టీతో పాకిస్తాన్గా భారత్దేశాన్ని విభజించగా స్వాతంత్ర్యం వచ్చింది. దేశ విభజన సమయంలో కూలి ప్రజల ప్రాణాలు గాలిలో కలిసిపోయాయి. ఈ విభజనకు కలత చెంది గాంధీ స్వాతంత్ర్య వేడుకలకు దూరంగా ఉన్నారు. మత ఘర్షణలను నివారించటానికి పెద్ద ఎత్తున ప్రయత్నించారు. శాంతిని నెలకొల్పటానికి అనేకసార్లు నిరాహార దీక్షలు చేశారు.

మహాత్మాగాంధీ అవగాహనలో మతం

అనేది ఒక నమ్మకం కాదని, ఒక జీవన విధానమని, ఇతరులతో ఉండే సంబంధాలు, ప్రవర్తన గురించి తెలిపే విధానమని ఉంది. ఎవరి జీవన విధానం మెరుగుపరుచుకోవటానికి ఏమతం నుండైనా ఆలోచనలు స్వీకరించవచ్చని అనేవారు. తమ మతానికి గౌరవం, హక్కులు కావాలని డిమాండ్ చేసేవారెవరైనా ఇతర మతాల వారికి అదే గౌరవం, హక్కులు ఉండేట్లు చూడాలని చెప్పేవారు. అర్థరాత్రిపూట కూడా స్త్రీ వంటరిగా ధైర్యంగా తిరగగలిగినప్పుడు స్వాతంత్ర్యం వచ్చినట్లని చెప్పే గాంధీ స్త్రీల అభ్యున్నతికి కృషి చేశారు. అంటరానితనంపై వ్యతిరేకత చాటారు. మంచి రచయితగా కూడా పేరు పొందారు.

అంతర్జాతీయంగా అనేక మంది వ్యక్తులపై గాంధీ ప్రభావం పడింది. మార్టిన్ లూథరన్ కింగ్, నెల్సన్ మండేలా, ఖాన్ అబ్దుల్ ఫాజ్ ఖాన్ వంటి వారు గాంధీ తమకు ఆదర్శమని పేర్కొన్నారు. గ్రామస్వరాజ్యం సెక్యులర్ ప్రజాస్వామ్యదేశం కావాలని కలలుగన్న గాంధీని న్యూఢిల్లీలో 1948 జనవరి 30 సాయంత్రం 5 గంటలకు ప్రార్థనకు వెళ్తున్న సమయంలో హిందూ మతోన్మాదంతో కళ్లు మూసుకుపోయిన నాథూరాంగాధ్యే తుపాకీతో కాల్చి చంపాడు. 'హేరామ్' అంటూ నేలకొరిగిన గాంధీని చూసి యావత్ప్రపంచం సంతాపం తెలిసింది. ఇటీవల కర్ణాటకలో గౌరీలంకేశ్వరుని హత్య చేసింది కూడా ఈ మతోన్మాదులే! తూటాలతో, హత్యలతో అభ్యుదయ భావనలు విస్తరించడాన్ని ఆపలేరని చాటుతూ అమరవీరులందరికీ జోహార్లర్పిద్దాం! ఎం.వి. సుధాకర్



# అక్టోబర్ - 2017 కార్తీక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 30  
సంచిక : 10  
విడి ప్రతి వెల : రూ. 7/-  
సం|| చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8,9
అంతర్జాతీయం	10,11
జాతీయం	12,13
వేతనాల కోడ్లు	14,15
నవంబర్ పడావ్	16,17
మధ్యపేజీ కథనం	18,19
క్రాంతి మహిళ	20-24
ఉద్యమ వార్తలు	25-28
ఇన్స్ట్రుమెంట్స్	29
ఈ మాసం కథ	30-31
ఈ మాసం చర్చ (గౌరీ లంకేశ్)	32,33
పుస్తక సమీక్ష	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490098022 - 0866-2442988

ఎడిటర్ : ఎం.వి.గృహార్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు, ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజరియల్ బోర్డు

మేనేజర్ : యం.బాలకాశి

సభ్యులు : కె.సురేష్

సంపాదకీయం

## ట్రంప్ యుద్ధోన్మాద చర్యలు

ఉత్తర కొరియా గగనతలంలో అమెరికా సైన్యానికి చెందిన యుద్ధవిమానాలు చక్కర్లు కొట్టాయి. ఉత్తర కొరియాతో విభేదాలు తీవ్రస్థాయికి చేరుకుంటున్న కొద్దీ అమెరికా తరచూ తన యుద్ధ విమానాలతో ఉత్తరకొరియా గగనతలంపై విన్యాసాలు చేస్తోంది. సెప్టెంబర్ 3న ఉత్తర కొరియా జరిపిన అణుపరీక్షకు వ్యతిరేకంగా ఐక్యరాజ్యసమితి విధించిన కఠిన ఆంక్షలపై నిరసన వ్యక్తం చేసింది. తాజాగా ఒక క్షిపణి ప్రయోగం చేసింది.

ఉత్తర కొరియా తన ప్రయోగాలు కొనసాగిస్తే సర్వనాశనం చేస్తామని, అణు కార్యక్రమాలను అదుపు చేయకపోతే అమెరికా తన మిత్ర దేశాలతో తమపై జరిగే దాడులను సమర్థవంతంగా తిప్పి కొడతామని అమెరికా అధ్యక్షుడు ట్రంప్ హెచ్చరించారు. ఈ కథనాలను అమెరికాకు అనుకూలంగా ప్రింట్, ఎలక్ట్రానిక్ మీడియాలు ఉత్తర కొరియానే యుద్ధ వాతావరణానికి కాలుదువ్వతున్నట్లుగా ప్రచారం చేస్తున్నారు. కానీ వాస్తవాల్ని గమనించాలి. అమెరికా సైనిక బడ్జెట్ 550 బిలియన్ డాలర్లుగా ఉత్తర కొరియా బడ్జెట్ 15 మిలియన్ డాలర్లు మాత్రమే. ప్రపంచవ్యాప్తంగా వివిధ ప్రాంతాల్లో అణ్వాయుధాలతో భారీ ఎత్తున దురాక్రమణ యుద్ధాలకు అమెరికా సిద్ధమవుతోందన్న సంకేతాలు వెలువడుతున్నాయి. అణ్వస్త్ర ప్రయోగ వేదికలను మెరుగుపరిచేందుకు ఎన్డిడిఎ బిల్లులో 1.25 లక్షల డాలర్లు, క్షిపణి వ్యవస్థలకు 50 వేల కోట్ల డాలర్లు, అణు జలాంతర్గాముల ఆధునీకరణకు 40 వేల కోట్ల డాలర్లను కేటాయించారు. ఇప్పటికే యుద్ధోన్మాదంతో ఊగిపోతున్న ట్రంప్ తమ సైన్యం ప్రపంచంలోకెల్లా అత్యంత శక్తివంతంగా తయారవుతోందని వ్యాఖ్యానించారు. ప్రపంచంలోని 10 పెద్ద దేశాల ఉమ్మడి బడ్జెట్ కన్నా అమెరికా సైనిక బడ్జెట్ ఎక్కువ.

ఉత్తర కొరియా అణుప్రయోగాలు మానుకోకపోతే పూర్తిగా ద్వంసం చేస్తామని ఐక్యరాజ్యసమితిలో ట్రంప్ ప్రసంగంపై ప్రపంచంలోని అనేక దేశాలు విమర్శల వర్షం కురిపించారు. ఉత్తర కొరియాపైనే కాకుండా సోషలిస్టు ప్రభుత్వంగా ఉన్న వెనుజులాపైన కఠిన చర్యలు తీసుకుంటామని ట్రంప్ హెచ్చరించారు. వాస్తవానికి అమెరికా బెదిరింపులు, దక్షిణకొరియా, జపాన్లతో కలసి అడిచేస్తున్న యుద్ధ సన్నాహాలను గమనించే ఉత్తరకొరియా ఆత్మరక్షణ కోసం అణ్వాయుధ కార్యక్రమానికి, ఆధునిక క్షిపణులు తయారీకి దిగందన్న విషయం కప్పిపెట్టినా దాగని సత్యం. తన దగ్గర ప్రపంచాన్ని నాశనం చేయగలన్ని అణుబాంబులు దాచుకున్న అమెరికా కొత్తగా అణుకార్యక్రమాల్లోకి దిగుతున్న దేశాలను బెదిరిస్తోంది. భారతదేశంపైన కూడా ఇటీవల వరకూ ఇటువంటి బెదిరింపులకు ఆంక్షలకు దిగింది. అయినా భారతదేశం అణురంగంలో ముందుకు పోవడంతో వెనకడుగు వేసింది.

ఉత్తర కొరియా నిర్వహిస్తున్న అణు, క్షిపణి పరీక్షలపై హడలిపోతున్న ట్రంప్ 2.5 కోట్లు జనాభా కలిగిన ఆ చిన్న దేశం పీకనులిమేయాలని చూస్తున్నాడు. అమెరికన్ సామ్రాజ్యవాదం దాదాపు 132 దేశాల్లో తన సైనిక స్తావరాలను ఏర్పాటు చేసింది. తనకు ఎదురు తిరిగిన దేశాలపై కయ్యానికి కాలు దువ్వతోంది. దక్షిణ కొరియా, జపాన్లతో కలసి 50 వేల మందికిపైగా సైనికులతో 10 రోజులు భూ, సాగర, గగనతలాల్లో సంయుక్త సైనిక విన్యాసాలు నిర్వహించాడు. దక్షిణకొరియాలో అధునాతన క్షిపణి రక్షణ వ్యవస్థ ఏర్పాటు వంటి చర్యలు యుద్ధవాతావరణాన్ని తలపిస్తున్నాయి.

ఆఫ్ఘనిస్తాన్, ఇరాక్, లిబియా, సిరీయాలపై దాడికి దిగినట్లు ఉత్తర కొరియాపై అమెరికా యుద్ధానికి తెగబడితే పరిస్థితి తీవ్రంగా ఉంటుంది. కొరియా ద్వీపకల్పంలో ఉద్రిక్తతలకు ఇరుదేశాలు స్వస్తి చెప్పాలని, బహుళపక్ష చర్చల ద్వారా సమస్యను పరిష్కరించుకోవాలని రష్యా, చైనా దేశాలు చేసిన సూచనలు పెడచెవినపెట్టి ఉత్తరకొరియాపై దాడికి ట్రంప్ నిశ్చయించుకున్నట్లుగా కనిపిస్తోంది. శాంతియుత చర్చల ద్వారా కొరియా సమస్యలను పరిష్కారం కావాలని కోరుకుందాం.







## “నా దేశం మారుతోంది”

“నా దేశం మారుతోంది”

నిన్న జిఎస్టీ, మొన్న డిమానిటైజేషన్, ఆవలి మొన్న స్వచ్ఛభారత్...  
అన్నీ చారిత్రక ఘట్టాలే ... ఎవరూ ఉహించని విప్లవాలే.  
ఇక్కడ అమ్మాయిలు మొబైల్స్‌లో టైం తింటున్నారు ....  
అబ్బాయిలు ఎదురుదెబ్బలు తింటున్నారు ...  
పోలీసులు లంచం తింటున్నారు....  
నేతలు గడ్డి తింటున్నారు..  
కానీ...రైతులు విషం తింటున్నారు..  
జవాన్లు తూటాలు తింటున్నారు ...  
నా దేశంలో ఇంకా ఆకలి ఉంది అని ఎవరు అన్నారు...

“నా దేశం మారుతోంది”

ఈడ బీపురు పట్టినోడు ఢిల్లీ సిఎం కాగలడు  
టీ అమ్మినోడు పి.ఎం. కాగలడు ...  
డిగ్రీలు, డిప్లొమాలు చేసినోళ్లంతా...  
ఫేసి బుక్ వాట్స్ అప్‌లో బడిగా ఉంటారు....  
ఇంకా నా దేశంలో నిరుద్యోగం ఏడుంది....?

“నా దేశం మారుతోంది”

జపాన్ వాళ్లు 7ని ట్రయల్స్ వేస్తున్నారు  
మనోళ్లంతా || గ్రూపుల్లోకి సాయిబాబా అని పంపి ప్రి  
రిచార్డ్ కోసం ఎదురుచూస్తున్నారు ...

“నా దేశం మారుతోంది”

మా దగ్గర అగర్ బత్తులు రెండు రకాలు ....  
ఒకటి దేవుడి కోసం... ఇంకోటి దోమల కోసం ...  
కానీ వాటి వాసనకి దేవుడు రాడు, వీటికి దోమలు పోవు.  
“నా దేశం మారుతోంది”

కడుపు మాడిపోతుంది అయినా యోగాచేయిస్తున్నారు  
జేబుల్లో చిల్లి గవ్వ లేదు అయినా బ్యాంకులో ఖాతా  
తెరిచిస్తున్నారు ....  
తలదాచుకోవడానికి గూడు లేదు కాని లెట్రిన్  
కట్టిస్తున్నారు ....  
షిట్లలో కరింటు లేదు కానీ డిజిటల్ బాట  
పట్టిస్తున్నారు ....

మనం కులం కంపులో దొర్లుతున్నాం ...  
రోడ్డు కంపుల్లో స్వచ్ఛభారత్ అంటున్నాం ....  
మన గోవులు హైవేల మీద చస్తున్నాయి,  
మనోళ్లు గోరక్షణ కోసం చంపుతున్నారు ...  
డేటా ధర తగ్గుతుంది .. టమాట ధర పెరుగుతుంది  
ఇప్పటికైనా అర్థం అయ్యిందా ....  
“నా దేశం మారుతోంది” ఇది నేటి భారతావని...

## ఓ సభ్య సమాజం

ఇదొక సభ్య సమాజం

కొన్ని అహంకారాల మీద నిలబడి  
ఎగిరిగిరి పడే దీని తల

కాళ్ల వైపుకి తన కళ్లవైపుడూ పంపదు  
నేల మీద తన నీడవైనా నిలబడనివ్వదు

కనుచూపుతో కొలవగల దూరాలే  
సరిహద్దు రాక్షయిన సామ్రాజ్యాన్ని పరిపాలిస్తూ  
పడే పడే చెవుల్లోని గర్వాన్ని సరిచేసుకోవడం  
కళ్లద్దాల పచ్చదనాన్ని  
ప్రపంచం మీద పరిచిపెట్టడం మాత్రం మరిచిపోదు  
ఏవో పశుత్వాలు పొడిచిన తూట్లలోకి  
తన ఆవేశాన్ని చొప్పించి  
శౌరాన్ని మరింత ధీమాగా చాచుకోవడమే దానికి తెలుసు  
పరిష్కారాన్ని మింగడం నచ్చని జాడ్యం

నరాల్లోపల సలుపుగా నిలుపుకుని గాయమెప్పుడీకీ నయం  
కానివ్వదు

తనలోంచి రానిపడిన పసి విందెల్నే  
కత్తిరించి కుట్టుకునే కసాయితనాలేవో ఎక్కువెక్కుడో  
రగులుతున్నా  
రవ్వంత జాలినైనా పొరలనివ్వని ఇరుకుదనంలోకి ఖాళీ  
అవుతూ, కన్నీళ్లన్నీ సాంతానికే నిల్వ చేసుకునే  
నియమాల బావిలోంచి యుగాలకొట్టి బయట పడదు  
ప్రాణాలు పేలుతున్న చప్పుట్లు కళ్లతో వినడం  
రానిపోయే మొగ్గల శోకాన్ని చెవులకి చూపడం  
ఇంద్రియాలన్నీ ఆరోగ్యం, చీడ పట్టించి హృదయానికి  
మొగ్గలేని పువ్వులిచ్చి కాయలుగా పట్లగా  
తనని తాను పంచుకోవడం మాత్రం మానమన్నా మానుకోదు!!

- భవానీఫణి





పనిచేసే మహిళల జీవితం కత్తిమీద సామువంటిది. వీరికి ఆరోగ్య సమస్యలు అధికం.

**పనిచేసే ప్రదేశంలో వచ్చే ఆరోగ్యసమస్యలు:**

కూర్చుని చేసే పనిచేసే వారికి సరయిన పద్ధతిలో సిట్టింగ్ ఎక్కువసేపు ఎరేంజ్మెంట్ లేకపోవటం, ఎక్కువ సమయం కూర్చోవటం వలన నడుంనొప్పి, కాళ్లవాపులు వచ్చే అవకాశం ఉంది.

ఒకేచోట ప్రదేశంలో కూర్చోవటం వలన, వ్యాయామం లేకపోవటం వల్ల ఊబకాయం వచ్చే అవకాశం ఉంది.

సాఫ్ట్ వేర్, కంప్యూటర్ పై పనిచేసే మహిళలకు పై సమస్యలతోపాటు కళ్ల సమస్యలు కూడా రావచ్చు.

ఊబకాయం వారికి రక్తపోటు, మధుమేహం, కీళ్లవాతం వచ్చే అవకాశం ఎక్కువ.

పనిచేసే ప్రదేశంలో సరయిన టాయిలెట్స్ సౌకర్యం లేకపోవటం వలన స్త్రీలకు మూత్ర సంబంధ వ్యాధులు, ఇన్ఫెక్షన్లు, గర్భకోశ ఇన్ఫెక్షన్లు వచ్చే అవకాశం ఎక్కువ.

ఎక్కువ సమయం ఆరుబయటకు రాకుండా లోపలే ఉండటం వల్ల ఊపిరితిత్తులు, ఆస్థమా వంటి సమస్యలకు ఆస్కారమెక్కువ.

ఎక్కువ సమయం లోపలే ఉండి సూర్యరశ్మి లేకపోవటం వలన వారిలో విటమిన్-డి లోపం, దానికి సంబంధించిన జబ్బులు వస్తాయి.

ఫ్యాక్టరీల్లో పనిచేసే మహిళలకు కాలుష్యానికి సంబంధించిన వ్యాధులు అధికం.

పొలాల్లో పనిచేసే మహిళలకైతే పాదరక్షలు లేకుండా ఉండటం, మట్టికి శరీరం తగలటం వలన హుక్ వార్మ్ ఇన్ఫెక్షన్లు, రౌండ్ వార్మ్ ఇన్ఫెక్షన్లు ద్వారా రక్తహీనత అధికం అవుతుంది. వ్యవసాయ పనులు చేసే మహిళలకు క్రిమిసంహార మందులకు ఎక్స్ పోజ్ అయ్యే అవకాశాలు ఎక్కువ. దీని వల్ల ఊపిరితిత్తుల వ్యాధి, కేన్సర్ వ్యాధులు వచ్చే అవకాశం ఎక్కువ. ఎక్కువ సమయం నిలబడి ఉండటం వలన వాళ్లవాపులు, వెరికోస్ వెయిన్స్, కీళ్లవాతం వస్తాయి.

హెల్త్ కేర్ ప్రొఫెషనల్ లో ఉన్న మహిళలకు హైపర్టెన్-బి, హైపర్టెన్-సి, హెచ్.ఐ.వి-ఇన్ఫెక్షన్ వచ్చే అవకాశం ఉంది.



పని వేళలు అధికంగా ఉండి సరైన సమయంలో సరైన ఆహారం తీసుకోవటం వలన గ్యాస్ట్రైటైస్, రక్తహీనత, పోషకాహార లోపం వస్తుంది.

**గర్భిణీ స్త్రీలు, పాలిచ్చు తల్లులు**

1. గర్భిణీ స్త్రీలు మధ్యాహ్నంపూట కనీసం రెండు గంటలు విశ్రాంతి తీసుకోవాలి. ఇది శ్రామిక మహిళలకు కుదరదు కాబట్టి వారికి ఎక్కువ అలసట, రక్తపోటు వస్తాయి.
2. వీరికి ప్రత్యేకమైన పరిశుభ్రమైన టాయిలెట్స్ అవసరం.
3. సిట్టింగ్ కూడా గర్భిణీ స్త్రీలకు సౌకర్యవంతంగా ఉండాలి.
4. ప్రతి రెండు గంటలకు 20 నిమిషాలు పాటు విశ్రాంతి ఇవ్వాలి.
5. పని ప్రదేశంలో ఆహారం కూడా రెండు, మూడు గంటలకోసారి తీసుకోవటానికి అవకాశం ఉండాలి.
6. రవాణా సౌకర్యాలు సరిగా లేకపోవటం వల్ల శ్రామిక మహిళలు చాలా ఇబ్బందులు పడతారు.
7. పాలిచ్చు తల్లులు ఎక్కువ సమయం పాలివ్వకుండా ఉంటే బ్రెస్ట్ వాపు, ఇన్ఫెక్షన్లు వస్తుంది. కాబట్టి వీరికి బిడ్డలకు పాలివ్వడానికి ప్రత్యేకమైన గదులు ఉండాలి.

**పనిచేసే మహిళలకు ఇంట్లో వచ్చే ఇబ్బందులు**

సరైన సమయంలో పోషకాహారం తీసుకోవటం వలన వారికి అలసట, బలహీనత, రక్తహీనత, కీళ్లసమస్యలు అధికం.

నిద్రలేమి కూడా ఎక్కువ.

అందరికీ వండి వార్చి పెట్టి వారికి తమకు తాము ఆహారం తినే అవకాశం, సమయం కూడా ఉండదు.

ఆహారం, ఆరోగ్యంపట్ల మహిళా కార్మికులకు అవగాహన కల్పించాలి.



## వినిమయ ధరల సూచిక (బేస్ 2001=100) 2017

స్కెంటర్ సిరీస్	ఏప్రిల్	మే	జూన్	జూలై
ఆల్ ఇండియా	277	278	280	285
గుంటూరు	273	272	274	276
విశాఖపట్నం	274	274	276	280
విజయవాడ	271	272	277	280
హైదరాబాద్	241	242	246	250
రాష్ట్ర సిరీస్	మార్చి	ఏప్రిల్	మే	జూన్
విజయనగరం	281	284	283	285
రాజమండ్రి	290	292	290	293
జగ్గయ్యపేట	301	302	303	306
తిరుపతి	272	273	274	276
ఏ.పి	278	279	279	281

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9494899322, 9490098022, e-mail : karmikalokam@gmail.com,

సర్వశ్రేష్ఠ వివరాలకు సంప్రదించాల్సిన ఫోన్ నెంబర్లు

**9490098022, 9494899322**

కొత్త చందాలు కట్టేవారు, పాతవి పునరుద్ధరించుకొనే వారు దయచేసి యూనియన్ బ్యాంక్ విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.

### రచయితలకు సూచన


కార్మికలోకం పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చు. కార్మికులను కలిపించే వాటికి ప్రాధాన్యత. రచనలను 20వ తేదీలోపు కార్మికలోకం మెయిల్ లేదా పోస్టల్ ఆధ్వర్యం పంపించ మనవి.

- ఎడిటర్

### ఇది మన బాబుగారి పోలన...

రేషన్‌షాపులు - రిలయన్స్‌కి, అమరావతి - రాజమౌళికి, పోలవరం - వినాయక్ కు, దోమలపై యుద్ధం - రామ్, లక్ష్మణ్ కు, హస్తనర్స - అపోలోకు, మధ్యాహ్న భోజనం - అక్షయపాత్రకు, అంగన్‌వాడీలు - నారాయణకు, తెలంగాణలో అన్నలు - కెసీఆర్ కు, అర్ధసి - కేశివేనికి అప్పగిస్తున్నావ్..



మరి నీ సేవం కుర్చీనీ,  
నిన్ను నమ్మి ఓట్లు వేసిన ప్రజల్ని  
ఏ వ్యాపారవేత్తకు అప్పగిస్తున్నావ్ రాజా..?

ఇంకా దాని గొర్తి అబ్బించలేదు.. పోనీ..



అభ్యుదయ  
కార్మికానిష్ఠు  
మోహన్‌గారికి  
కార్మికలోకం  
నివాళులు  
అర్పిస్తుంది.



# ప్రభుత్వాల అలసత్వం - ఊపిందుకున్న కార్మికవర్గ పోరాటాలు

- కె. ఉమామహేశ్వరరావు

ఉద్యోగ భద్రత, వేతనాల పెంపు, సాంఘిక భద్రత సౌకర్యాలు కల్పించాలని కోరుతూ రాష్ట్రంలోని కార్మికవర్గం ఉద్యమిస్తోంది. మండల స్థాయి నుండి రాష్ట్ర స్థాయి వరకు ఉద్యమాలు నిరంతరాయంగా సాగుతున్నాయి. రాష్ట్రప్రభుత్వ అణచి వేతలు, ఆటంకాలను అధిగమించి కార్మికవర్గం మిలిటెంట్ గా పోరాడుతోంది. ఇంకోవైపు మద్యం మహమ్మారిపై నారీలోకం కదంతా కుక్కుతోంది. కౌలు రైతులు, వ్యవసాయ కూలీలు తమ హక్కుల కోసం వీధుల్లోకొచ్చి పోరు చేస్తున్నారు. ఏజెన్సీ ప్రాంతం రోగాల బారి నుండి నేటికీ బయటపడలేదు. దళితుల భూముల్ని కబ్జా చేస్తున్నారు. దళితులు తమపై జరుగుతున్న దాడిని ప్రతిఘటిస్తున్నారు.

ఇంత జరుగుతున్నా రాష్ట్రంలోని తెలుగుదేశం పార్టీ ప్రభుత్వానికి చెవికెక్కు కపోవడం ఆశ్చర్యంగాల్పుతోంది. రాష్ట్ర ముఖ్యమంత్రి చంద్రబాబునాయుడు రాష్ట్రంలో ఎవరికీ ఏ సమస్యలు లేవని, అన్నీ పరిష్కరించామని 'గోబెల్స్ ప్రచారం' కూడా చేసుకుంటున్నారు. నంద్యాల ఉపఎన్నిక, కాకినాడ కార్పొరేషన్ ఎన్నికల్లో గెలుపును బలుపుగా చూసుకొని, 2019కి నిచ్చేనలు వేసుకుంటున్నారు.

గత ఎన్నికలకు ముందు తెలుగు దేశంపార్టీ ప్రజలకిచ్చిన వాగ్దానాల్లో ఏ ఒక్కటి పరిపూర్ణంగా అమలు చెయ్యలేదు. నిరుద్యోగులకు నెలకు రూ.2 వేల చొప్పున ఇస్తామన్న భృతి వాగ్దానం అటకెక్కింది. అసంఘటితరంగ కార్మికులకు సాంఘిక భద్రత కల్పిస్తామని చెప్పిన హామీకి అదే గతి పట్టింది. కాంట్రాక్టు కార్మికులను రెగ్యులరైజ్ చేస్తామన్న హామీ నీటిమూటగానే మిగిలిపోయింది. మహిళలందరినీ లక్షాధికారుల్ని చేస్తామన్నారుకానీ, ఆచరణలో భిక్షాధికారుల్ని చేస్తున్నారు. పరిశ్రమలు కోకొల్లలుగా రప్పిస్తాం, కోట్లాది మందికి

ఉపాధి కల్పిస్తామన్న ఆశలు ఆడియాసలు గానే మిగిలిపోయాయి. శ్రీకాకుళం, విజయనగరం, గుంటూరు తదితర జిల్లాల్లో పరిశ్రమలు పెద్ద ఎత్తున మూతబడ్డాయి. కార్మికులు పెద్ద సంఖ్యలో ఉపాధికోల్పోయారు.

కానీ రాష్ట్ర స్థూల జాతీయోత్పత్తి 11 శాతం ఉందని దేశం కంటే మన రాష్ట్రంలోనే ఎక్కువ ఉందని ముఖ్యమంత్రి, ఆర్థిక మంత్రి చంకలు గుద్దుకుంటున్నారు. లెక్కలన్నీ తిమ్మిని బమ్మిని చేసి ఎంత ఘనంగా చెప్పుకోవాలని ప్రయత్నించినా తలసరి ఆదాయ లెక్కలు మాత్రం పాలక పెద్దలకు తలబొప్పికట్టిస్తున్నాయి. మన పొరుగున ఉన్న తమిళనాడులో రూ.1.53 లక్షలు, కేరళలో రూ.1.65 లక్షలు, కర్ణాటకలో రూ.1.57 లక్షలు, తెలంగాణాలో రూ.1.53 లక్షలు తలసరి ఆదాయం ఉంటే, మన రాష్ట్రంలో 1.22 లక్షలుగానే ఉండటం పాలక నేతలకు గొంతులో పచ్చి వెలక్కా యపడినట్టు చేసింది.

నిత్యం పడిపోతున్న ఆదాయాలు - పెరుగుతున్న జీవన వ్యయం రాష్ట్రంలోని కోట్లాది మంది కార్మికులు, రైతులు, ఇతర పేదల కడుపులో సుడులు తిప్పుతున్నాయి. మోయలేని జీవన భారం, ఆయా వర్గాల ప్రజలను పోరాటాలకు ఉసికొల్పుతోంది. అందువల్లనే తమ సమస్యలపై ఏ చిన్న పిలుపు వచ్చినా వేలాది మంది కదం తొక్కుతున్నారు. ప్రపంచానికి తమ గోడును విన్నవించుకుంటున్నారు. పాలకులకు శాపనార్థాలు పెడుతున్నారు. తమ సమస్యలు పరిష్కారం కావాలంటే ఐక్యపోరాటాలే మార్గంగా భావిస్తున్నారు. ఫలితంగానే నిరంతరాయంగా ఉద్యమాలు సాగుతున్నాయి.

ఈ నేపథ్యంలో ఆశా వర్కర్లు వెట్టి చాకిరీ రద్దు చేయాలని, తమకు నెలకు కనీసం రూ.6 వేలు వేతనంగా చెల్లించాలని,

2వ ఏఎన్ఎంలుగా ప్రమోషన్స్ కల్పించాలని డిమాండ్ చేస్తూ వేలాది మంది విజయవాడకు తరలివచ్చారు. దీనికి ముందు 3 రోజులు సమ్మె చేశారు. 2017 డిసెంబర్ లోపు తమ డిమాండ్లు పరిష్కరించకపోతే సెక్రటేరియేట్ ను ముట్టడిస్తామని ప్రభుత్వాన్ని హెచ్చరించారు.

రెవెన్యూశాఖలో క్షేత్రస్థాయిలో పనిచేసే గ్రామరెవెన్యూ సహాయకులు తమ వేతనాలను తెలంగాణాలో పెంచిన విధంగా పెంచాలని కోరుతూ ఉద్యమాలు చేస్తూనే ఉన్నారు. ప్రభుత్వం సానుకూలంగా స్పందించడం మానేసి వారిపై నిర్బంధం ప్రయోగించింది. 'చలో విజయవాడ' కార్యక్రమాన్ని విచ్ఛిన్నం చేయాలని ప్రయత్నించింది. అయినా ప్రభుత్వ ఆటంకాలను అధిగమించి వీఆర్ఎలు 'చలో విజయవాడ'ను జయప్రదం చేశారు.

నెలకు వెయ్యి రూపాయల వేతనంతో అస్తుబిస్తుగా బతుకుతున్న మధ్యాహ్నభోజన పథకం కార్మికుల పొట్టగొట్టేందుకు రాష్ట్ర ప్రభుత్వం సిద్ధపడింది. ఇస్కాన్ కు మొత్తం పథకాన్నే కట్టబెడుతుంటే కడుపుమండిన మధ్యాహ్నభోజన పథకం కార్మికులు పాలకుల దుర్మీతిని నిరసిస్తూ వేలాది మంది 'చలో విజయవాడ'కు తరలివచ్చారు.

8,9 సంవత్సరాలుగా 108లో ప్రజలకు సేవచేస్తున్న సిబ్బంది ఉపాధికి గండికొడుతూ 108 సర్వీసు సేవలను భారతీయ వికాస్ గ్రాప్ (బీవీజీ) కంపెనీకి కట్టబెట్టడాన్ని నిరసిస్తూ 108 ఉద్యోగులు రోడ్డెక్కారు.

కాంట్రాక్టు, ఔట్ సోర్సింగ్ కార్మికులకు జీతాలు పెంచుతూ జీఓ ఎం.ఎన్ నెం.151ని 2016 ఆగస్టు 8న రాష్ట్ర ప్రభుత్వం జారీ చేసింది. జీఓ ఇచ్చింది కానీ జీతాలు పెంచి అమలు చేసేందుకు



సిద్ధపడటంలేదు. 2వ ఏఎన్ఎంబు, 104 ఉద్యోగులు, మున్సిపల్, గ్రామపంచాయితీ కార్మికులు 11 నెలలుగా పోరాడుతూనే ఉన్నారు.

స్పేస్ (వాతావరణ పరిశోధన, సమాచారశాఖ)లో 7 సంవత్సరాలుగా పనిచేస్తున్న ఉద్యోగులను అక్రమంగా తొలగించి తెలుగుదేశం ప్రభుత్వం దొడ్డిదారిన కొత్త వారిని నియమించింది. అక్రమంగా తొలగించిన వారిని వెంటనే విధుల్లోకి తీసుకోవాలని 150 రోజులుగా రిలే నిరాహారదీక్షలు నిర్వహిస్తున్న ఉన్నారు.

విద్యుత్ శాఖలో పనిచేస్తున్న కాంట్రాక్టు, ఔట్సోర్సింగ్ కార్మికుల ఉద్యోగాలను తెలంగాణ రాష్ట్ర ప్రభుత్వం వారి రెగ్యులరైజ్ చేస్తామని ప్రకటించింది. కానీ, మన రాష్ట్ర ప్రభుత్వం ఏ మాత్రం చలనం లేకుండా ఉంది. తెలంగాణలో మాదిరిగా తమ ఉద్యోగాలను పర్మినెంట్ చేయాలని విద్యుత్ కాంట్రాక్టు కార్మికులు సమ్మె సైరన్ మోర్చిచారు.

గత 20, 25 ఏళ్లుగా మున్సిపాలిటీలనే నమ్ముకొని బతుకుతున్న కార్మికులను బడా కార్పొరేట్ సంస్థలకు తాకట్టుపెట్టే జీఓ ఎం.ఎస్ నెం.279ని నిరసిస్తూ మున్సిపల్ కార్మికులు జేఏసీగా ఏర్పడి 19 నెలలుగా రాజీలేని పోరాటం సాగిస్తున్నారు.

ప్రీ స్కూల్ పిల్లలకు, గర్భిణీలు, బాలింతలు, కిశోరబాలికలకు పౌష్టికాహారం అందిస్తూ మాతా, శిశు మరణాల రేటును గణనీయంగా తగ్గించడంలో ఐసీడీఎస్ పాత్ర కీలకమైనది. ఐసీడీఎస్ కేంద్రాలను సార్వత్రికరించాలని సుప్రీంకోర్టు చెప్పింది. పాలకులు మాత్రం సుప్రీంకోర్టు తీర్పునకు భిన్నంగా వ్యవహరిస్తూ అంగన్ వాడీ కేంద్రాలను కుదిస్తున్నారు. అంగన్ వాడీలకు ఉద్యోగ భద్రతలేకుండా చేస్తుంటే, దానిని నిరసిస్తూ ఉద్యోగులు పోరాడుతున్నారు.

సర్వశిక్షా అభియాన్ కార్మికులు సంఘటితంగా పోరాడి వేతనాలు పెంచుకోగలిగారు. వీఆర్ఎలకు రూ.6,500/- నుండి రూ.10,000/-కు పెంచుతామని

రెవెన్యూశాఖామంత్రి హామీ ఇచ్చారు. ఈ మాత్రపు హామీలైనా పోరాటాల వల్లనే సాధ్యం అయ్యింది.

ప్రభుత్వ ఉద్యోగులు, ఉపాధ్యాయులు, కార్మికులు, పెన్షనర్లకు నష్టదాయకంగా మారిన కంట్రీబ్యూటరీ పెన్షన్ విధానాన్ని నిరసిస్తూ ఆందోళన, పోరాటాలు పెద్ద ఎత్తున కొనసాగుతున్నాయి. ఆగస్టులో విజయవాడ వీధులన్నీ ఉద్యోగులతో, కార్మికులతో నిండిపోయే విధంగా ర్యాలీ నిర్వహించారు.

భవన నిర్మాణ కార్మికులు దశాబ్దాల తరబడి పోరాడి సాధించుకున్న బిల్డింగ్ వర్కర్స్ ఫెడరేషన్ బోర్డును రాష్ట్ర ప్రభుత్వం నిర్వీర్యం చేస్తోంది. వెల్చర్ బోర్డు నిధులను ఏ ఇతర అవసరాలకు తరలించకూడదన్న సుప్రీంకోర్టు తీర్పును, బిల్డింగ్ వర్కర్స్ చట్టం నిబంధనలను తుంగలో తొక్కి వందల కోట్ల రూపాయల నిధుల్ని దారి మళ్లిస్తోంది. కార్మికుల సంక్షేమానికి అవసరమైన కొత్త పథకాలను రూపొందించాలని కార్మికులు కోరుతున్నారు. నిధులను దారి మళ్లించొద్దని నినదిస్తున్నారు. అయినా కార్మికుల రోదనలన్నీ అరణ్యరోదనలు రాగానే మిగిలిపోతున్నాయి.

రాష్ట్రంలోని పట్టణాలు, మండల కేంద్రాల్లో ప్రజల జీవితావసరాలను తీర్చే సరుకుల ఎగుమతి, దిగుమతి పనులు చేస్తున్న హమాలీలు షుమారు 6 లక్షల మంది ఉన్నారు. అధిక బరువులు మోసి చిన్న వయసులో వృద్ధాప్యానికి చేరుతున్నారు. పాలకులెందరు మారినా వీరి జీవితాల్లో మార్పులేదు. ప్రభుత్వగోదాములు, సంస్థల్లో పనిచేస్తున్న వారికి సహితం ఏ మాత్రం సదుపాయాలు, సంక్షేమపథకాలు కల్పించడంలేదు. తమకు కూడా బిల్డింగ్ కార్మికుల మాదిరిగా అన్ని రకాల సంక్షేమ పథకాలను గ్యారంటీ చేసే సంక్షేమ చట్టం చేయాలని అన్ని విభాగాల్లోని జట్టు, ముఠా, హమాలీ, కళాసీలు ఐక్య పోరుకు సిద్ధమవుతాయి.

అందరికీ ఇళ్లు అంటూ కేంద్ర, రాష్ట్ర

ప్రభుత్వాలు 3 ఏళ్లుగా ఊరిస్తున్నాయి. ఇటీవల రాష్ట్రంలో ఇళ్లకోసం దరఖాస్తులు పెట్టుకోమన్నారు. దరఖాస్తులు తీసుకొని ప్రభుత్వ కార్యాలయాలకు వెళ్లిన వారిని తిప్పి పంపుతున్నారు. అధికారపార్టీ ఎమ్మెల్యేలు, ఎమ్మెల్యీలు, చోటా, మోటా నాయకులు తెస్తేనే తీసుకుంటామని అధికారులు స్వయంగా చెబుతున్నారు.

లక్షలాది మంది తమ ఆకలికేకలను గొంతెత్తి నినదిస్తుంటే రాష్ట్ర ప్రభుత్వం నిమ్మకు నీరెత్తినట్టు వ్యవహరిస్తోంది. ఉద్యమాలతో రాష్ట్రమంతా అట్టుడికిపోతుంటే ఏమీ జరగనట్టు రాష్ట్ర ప్రభుత్వం నిద్రనటిస్తోంది. ప్రభుత్వ పెద్దలు కావాలనే అలా వ్యవహరిస్తున్నారు. ఎందుకు? “పేదలు, సాదలు త్యాగాలు చేయాలి”, పెద్దోళ్లకు సంపద పోగుపడాలని కోరుకునే సిద్ధాంతం వంటబట్టిన పార్టీ గనుకనే అలా వ్యవహరిస్తోంది. పెద్దోళ్ల దగ్గర గుట్ట పడే సంపదలో ఒక్కొక్కబొట్టు కిందికి జారి పేదోళ్ల దోసిలిలోపడి, వారు కూడా ధనికుల వుతారనే ఊహలతో పేదోళ్లని భ్రమల్లో ముంచుతున్న తెలుగుదేశంపార్టీ కార్మికుల ఘోషను కావాలనే పట్టించుకోవడం లేదు.

**సంఘటిత పోరాటాలే శరణ్యం**

కార్మికుల కడుపులు కొట్టి కార్పొరేట్ సంస్థలకు కట్టబెట్టే ప్రభుత్వ విధానాలను ఓడిస్తేనే కార్మిక వర్గానికి రక్షణ ఉంటుంది. తమ హక్కుల రక్షణ కోసం విడివిడిగా జరుగుతున్న పోరాటాలన్నీ మహా ప్రవాహంలా మారాలి. ఆ మహాప్రవాహంలో కార్మికవర్గ వ్యతిరేకులు కొట్టుకు పోవాలి. ఆదిశగా, రాష్ట్రంలోని కార్మికవర్గం ఆలోచించాలి. అందుకు అనుగుణంగా అడుగులు వేయాలి. 2019లో జరిగే సాధారణ ఎన్నికలు అందుకు లక్ష్యం కావాలి. కార్మికవర్గ అనుకూల రాజకీయాలకు అండగా నిలవాలి. తమవర్గ ఐక్యతను కాపాడుకొని, ఉద్యోగ భద్రత, హక్కుల పరిరక్షణ, జీతాల పెంపు వంటి సమస్యల పరిష్కారానికి ప్రతినబూనాలి.



# రోహింగా జాతీయులపై బర్మా సైనికుల దురాగతాలు

- ఎం.పి.గఫూర్

వర్తమాన ప్రపంచంలో ఎప్పుడూ చూడని ఘోరం బర్మాలో నేడు చూస్తున్నాం. ఒక దేశ సైన్యం తన దేశ సరిహద్దుల రక్షణ కొరకు, తమ ప్రజలను రక్షించుకోవడానికి ఇతర దేశాలతో యుద్ధం చేస్తారు. కానీ బర్మా సైన్యం ఇతర దేశాలతో కాదు కనీసం సాయుధులైన తీవ్రవాదులతోనూ కాదు తన దేశానికే చెందిన సామాన్య ప్రజలపై యుద్ధం చేస్తోంది. నిరాయుధులైన పౌరుల్ని ఊచకోత కోస్తోంది. రోహింగా తెగను తుడిచిపెట్టే ప్రయత్నం చేస్తోంది. సామూహిక మానవవధ బర్మాలో సాగుతోంది. స్త్రీలు, చిన్న పిల్లలని కూడా చూడక సైన్యం చంపుతున్న తీరు మానవత్వాన్ని తలదించుకొనేలా చేస్తున్నది. మహిళలపై సామూహిక అత్యాచారాలు, ఆస్తుల విధ్వంసం, గ్రామాలకు గ్రామాలను తగల బెట్టడం, ప్రాణాలు అరచేతిలో పెట్టుకొని పారిపోతున్న ప్రజలపై హెలికాప్టర్లు, గన్ షిప్స్ (ఫిరంగులు బిగించిన శకటాలు)తో దాడులు చేస్తూ సజీవంగా పేల్చివేయడం ప్రపంచ ప్రజల్ని కలచివేస్తోంది.

ఎక్కడ మానవహక్కులు ఉల్లంఘించడం జరిగినా మేము సహించం అని బీరాలు పలికే అమెరికా ప్రభుత్వం బర్మా ప్రభుత్వాన్ని కనీసం హెచ్చరిక కూడా చేయడం లేదంటేనే దాని కవటనీతి అర్థమవుతోంది. ఐక్యరాజ్యసమితి కూడా ఈ ఘోరాన్ని ఖండించడమే తప్ప బర్మా ప్రభుత్వంపై ఆంక్షలు విధించే ధైర్యం చేయ లేకపోతోంది. ఇదే సమయంలో బర్మాలో జరుగుతున్నది మత సంఘర్షణగా భావించేవారు కొందరున్నారు. బౌద్ధులకు, ముస్లింలకు మధ్య ఘర్షణలు గతంలో జరిగి ఉండొచ్చు. ప్రస్తుతం కూడా వారి మధ్య వైరుధ్యాలుండొచ్చు. కానీ నేడు బర్మాలో జరుగుతోంది మత ఘర్షణలు కాదు. తన దేశ సాయుధ సైన్యం తన శక్తినంతా

ప్రదర్శించి ఒక తెగకు చెందిన నిరాయుధులైన సామాన్య ప్రజలపై దాడి చేయడం. రోహింగా జాతీయులపై కక్షబూని తాము వుట్టి పెరిగిన నేలపై నుంచి వారిన దౌర్జన్యంగా తరిమి వేసే ప్రయత్నం. ఈ ఊచకోతతో ప్రాణాలు అరచేతిలో పెట్టుకొని లక్షలాది మంది బర్మా నుంచి పారిపోయి ఇతర దేశాల్లో తలదాచుకొనే ప్రయత్నం చేస్తున్నారు. బంగ్లాదేశ్లో ఇప్పటికే 4 లక్షల మందివరకూ రోహింగా ముస్లింలు ఉన్నారని స్వచ్ఛంద సేవా సంస్థలు చెబుతున్నాయి. మలేషియాలో లక్ష దాదాపు మంది తలదాచుకుంటున్నారు. థాయిలాండ్లో ఈ రోహింగా జాతీయులను పట్టుకొని బానిసలుగా వాడుకుంటున్నారని వార్తలు వస్తున్నాయి. సుమారు 30 లక్షల జనాభా కల రోహింగా తెగ తన అస్థిత్వాన్ని నిలుపుకోడానికై పడరాని పాట్లు పడుతోంది. రోహింగాలు ఎవరు?

రోహింగా ముస్లింలుగా పిలవబడుతున్న ఈ ప్రజలు తరతరాలుగా బర్మాలో నివసిస్తున్నారు. బ్రిటీష్ వారు తమ దేశంలోకి వీరిని తెచ్చారు తప్ప వీరు తమ పౌరులు కాదని బర్మా ప్రభుత్వం చెబుతోంది. బర్మాలోని పడమటి ప్రాంతంలో కల రఖేన్ రాష్ట్రంలో వీరు నివసిస్తున్నారు. రఖేన్ ప్రాంతం 1784 వరకు స్వతంత్ర దేశం. 1784లో బర్మా సైన్యం ఈ దేశాన్ని ఆక్రమించుకుంది. 1824లో బ్రిటీష్ సైన్యాలు బర్మాను ఆక్రమించుకొని తమ పాలనను ఏర్పాటు చేశాయి. 1948లో బర్మా స్వాతంత్ర్యం పొందింది. అప్పటి నుంచి ఎక్కువ కాలం బర్మా సైనిక పాలనలో

ఉంది. 1824 తర్వాత రోహింగాలుగా నేడు పిలవబడుతున్న బెంగాలీలు తమ దేశంలోకి చొరబడ్డారని సైనిక పాలకుల వాదన. అయితే తమ మూర్వీకులు ముస్లింలుగా మారకముందు నుంచీ బర్మాలో పౌరులుగా ఉన్నామని క్రీ.శ. 800 సంవత్సరాల నుంచీ తమ చరిత్ర బర్మాలో భాగంగా ఉన్నదని రోహింగా తెగకు



సంబంధించిన మేధావులు ఆధారాలు చూపుతున్నారు. 1824 నుంచీ అనుకున్న సుమారు 200 సంవత్సరాలుగా వీరు ఆదేశంలోనే ఉన్నట్లుగానే భావించొచ్చు. ఇంత దీర్ఘకాలం ఒక దేశంలో పౌరులుగా ఉన్నవారిని ఈ రోజు వీరు మా దేశంనీ కాదు, ఈ దేశం నుంచి తరమేస్తామని చెప్పడం అంతర్జాతీయ న్యాయ సూత్రాలకు, మానవత్వానికి, మానవ హక్కులకు వ్యతిరేకం. బర్మా సైన్యం ఈరోజు తమ పశుబలాన్ని ఉపయోగించి ఒక తెగను బలవంతంగా తరిమివేసే చర్యలకు తలపడుతూ అంతర్జాతీయ సమాజం ముందు మానవత్వ సమస్యను నిలబెట్టింది.

1959లో ఆనాడు అధికారంలో ఉన్న పౌర ప్రభుత్వం రోహింగా తెగ వారిని బర్మా పౌరులుగా గుర్తిస్తూ పౌరహక్కులను ఇచ్చింది. 1962లో సైనిక తిరుగుబాటు



జరిగి అధికారంలోకి వచ్చిన సైనిక అధిపతి జనరల్ నే-విన్ అంతకు ముందు పౌర ప్రభుత్వం రోహింగా ప్రజలకు ఇచ్చిన పౌరసత్వపు హక్కులను రద్దు చేశారు. అనాటి నుంచీ తాత్కాలిక నివాస కార్డులు ఇచ్చి బర్మాలో నివసించడానికే తప్ప ఇతర ఏ హక్కులు ఉండవని స్పష్టం చేశారు. ఇప్పుడు సైన్యం ఆ తాత్కాలిక నివాస అర్హత ఇచ్చే కార్డులను కూడా లాక్కుంటోంది. దీనితో ఈ తెగ నిరాశ్రయులైన సొంత దేశంలోనే దిక్కులేనివారిగా మార్చబడుతున్నారు. ఎప్పుడైతే ప్రభుత్వం ఏకపక్షంగా రోహింగా తెగ ముస్లింలకు ఎలాంటి హక్కులు లేవని ప్రకటించిందో అనాటి నుంచీ వారి ఆస్తిని, నివాసాలను కాజేయడానికి ఇతర ప్రజలు పూనుకోవడం, ఆందులోంచి ఘర్షణలు తలెత్తడం జరుగుతూ వస్తోంది. 1978లో పెద్ద ఎత్తున ఇటువంటి ఘర్షణలు జరగడంతో లక్షలాది మంది రోహింగా ప్రజలు బర్మా నుంచి పారిపోయారు. అనాటి బంగ్లాదేశ్ ప్రభుత్వం వారికి ఆశ్రయమిచ్చింది. ఆ తర్వాత కూడా ఇటువంటి దురాగతాలు తరచుగా జరుగుతున్నాయి. తాము ఉంటున్న ప్రాంతాన్ని వదిలిపెట్టి పోవడమో లేదా అక్కడే సామూహిక వధకు గురికావడమో తేల్చుకోవాల్సిన పరిస్థితి ఏర్పడుతోంది. ఈ పూర్వరంగంలోనే రోహింగా తెగలోని కొంత మంది యువకులు 2, 3 ఉగ్రవాద సంస్థలుగా ఏర్పడి అప్పుడప్పుడు సైన్యంపై దాడులు చేస్తున్నారు. ఇవి సాకుగా చూపి బర్మా సైన్యం మొత్తం రోహింగా తెగను అంతమొందించే ప్రయత్నం చేస్తోంది. ఇది ప్రజాస్వామ్య వాదులు, మానవహక్కులను ప్రేమించేవారందరూ తీవ్రంగా ఖండించాల్సిన విషయం. అంతర్జాతీయ సమాజం జోక్యం చేసుకొని తరతరాలుగా తాముంటున్న నేలపై రోహింగా ప్రజల హక్కులను వారికి ఇప్పించాలి. బర్మాలోని ఇతర 132 తెగలతోపాటుగా రోహింగా తెగను కూడా అధికారికంగా గుర్తించి వారికి సమాన

పౌరసత్వపు హక్కులు ఇప్పించే బాధ్యత ఐక్యరాజ్యసమితి, భద్రతా సంఘం, ఇతర ప్రజాస్వామ్య దేశాలు బాధ్యతగా తీసుకోవాలి. లేకుంటే ఈ నరమేధ ఆగదు. ఏదేశం ఆశ్రయం లేకపోతే సామూహికంగా ఆకలికి బలయ్యే ప్రమాదం నుంచి ఆ ప్రజల్ని కాపాడటానికి తక్షణం కదలాల్సిన ఆవశ్యకత ఎంతైనా ఉంది.

ఈ సందర్భంగానే మానవహక్కుల ఉద్యమకారిణిగా నోబెల్ బహుమతి పొందిన అంగ్ సాన్ సూచీ ప్రవర్తన ప్రజాస్వామ్య వాదులకు మానవహక్కుల ఉద్యమకారులకు



తీవ్ర నిరాశ కలిగిస్తోంది. తనదేశ సైనిక నియంతృత్వానికి వ్యతిరేకంగా పోరాడిన ఈమె ఎన్నికల్లో అధికారంలోకి వచ్చిన వెంటనే సైన్యం చేతిలో కీలుబొమ్మగా మారినట్లు ఆమె వ్యవహరిస్తున్న తీరు చూస్తే అర్థమవుతుంది. రోహింగా ప్రజలపై సైన్యం దాడులను ఆమె ఇంతవరకూ ఖండించలేదు. సైన్యం చేసేదంతా సరైనదిగా ఆమె చెబుతున్నారు. ఆమెకిచ్చిన నోబెల్ బహుమతిని ఉపసంహరించాలని ప్రపంచ వ్యాప్తంగా మానవహక్కుల ఉద్యమకారులు డిమాండ్ చేస్తున్నారు. పరీక్షా సమయాల్లో వ్యక్తులు వ్యవహరించే తీరునుబట్టే వారి నిజన్వరూపాన్ని గ్రహించవచ్చునని అంగ్ సాన్ సూచీ ఉదంతం చాటుతోంది.

భారత ప్రభుత్వం ఈ విషయంలో వ్యవహరిస్తున్న తీరు ఎంతైనా గర్వనీయం. రఫేన్ రాష్ట్రంలో ఘర్షణలు జరుగుతున్న రోజుల్లో ప్రధాని నరేంద్రమోడీ బర్మాను సందర్శించారు. ఆ ప్రభుత్వాన్ని మందలించి

మానవహక్కుల్ని కాపాడేలా వారిపై ఒత్తిడి తెస్తారని ప్రజాస్వామ్యవాదులంతా ఆశించారు. కానీ నరేంద్రమోడీ అంగ్ సాన్ సూచీతో కలసి బర్మా ప్రభుత్వం, దాని సైన్యం చేస్తున్న దురాగతాల్ని బలపర్చేలా వారికి ధైర్యాన్నిచ్చారు. అక్కడి సైన్యం తీవ్రవాదులపై పోరాడుతోందని, బర్మా ప్రభుత్వానికి భారత్ పూర్తిగా మద్దతునిస్తున్నదని ప్రకటించారు. ఈ ప్రకటన చూసిన భారతీయులంతా దిగ్భ్రాంతికి గురయ్యారు. బర్మాలో జరుగుతున్న దారుణాల్ని ముస్లింలపై జరుగుతున్న చర్యగానే మోడీ చూశారు తప్ప ఒక తెగను తుడిచివేసేందుకు కక్షతో మొత్తం జాతినంతా ఊచకోత కోసేలా సైన్యం వ్యవహరిస్తోందని గమనించ నిరాకరించారు. మతోన్మాదం కళ్లద్దాలతో వాస్తవాన్ని పరిశీలించలేని దృష్టిలోపం ఆయనకు ఉందని భావించాల్సివస్తుంది.

భారతదేశంలో సూమారు 25, 30 వేలమంది రోహింగాలు అనేక ప్రాంతాల్లో తలదాచుకుంటున్నారని ఇంటెలిజెన్స్ వర్గాలు అంచనా వేశాయి. విదేశాంగశాఖ సహాయమంత్రి కిరణ్ రిజ్జా వీరందర్నీ బలవంతంగా బర్మాకు తరలిస్తామని హెచ్చరిక చేస్తున్నారు. బర్మాకు తరలించడమంటే మృత్యుకుహరంలోకి నెట్టడమే. గతంలో శ్రీలంకలో, టిబెట్ లో, బంగ్లాదేశ్ లో ఘర్షణలు జరిగినప్పుడు లక్షల సంఖ్యలో కాందీశీకులుగా భారతదేశంలోకి వచ్చారు. భారత ప్రభుత్వం వారందర్నీ ఆదరించింది. మరి ఈ రోజు రోహింగా తెగ పట్ల ఎందుకు ఆ వైఖరి తీసుకోవడం లేదు? భారతప్రభుత్వం మొదటి నుంచీ తీసుకుంటున్న వైఖరినే నేడు కొనసాగించడం భారతీయ జనతాపార్టీ ప్రభుత్వ బాధ్యత. పార్టీ వైఖరితోకాక దేశ ప్రజల, తరతరాలుగా అనుసరిస్తున్న విధానాల ప్రాతిపదికతో దేశ గౌరవాన్ని, ప్రతిష్ఠను కాపాడేలా ఎన్నీ ఏ ప్రభుత్వం వ్యవహరించాలని ప్రజాస్వామ్యవాదులంతా ఐక్యంగా, శక్తిమంతంగా ఒత్తిడి తేవాలి.



# ప్రభుత్వరంగ రక్షణకు కదం తాక్కుతీస్తూ విశాఖ ప్రజలు, కార్మికులు

- సి.హెచ్.నరసింగరావు

విశాఖపట్నం మహానగరంగా రూపుదిద్దుడంలోనూ, ఆంధ్రప్రదేశ్ పారిశ్రామిక రాజధానిగా ఎదగడంలోనూ కీలకపాత్ర నిర్వహించిన ప్రభుత్వరంగ సంస్థల రక్షణ కోసం విశాఖ నగర ప్రజలు, కార్మికవర్గం మరోసారి కదంతాక్కుతున్నారు. గత కాంగ్రెస్, నేటి బీజేపీ ప్రభుత్వాల విధానాలతో ప్రభుత్వరంగం కుదేలొతోంది. విశాఖకు 'పోర్టుసిటీ'గా పేరు తెచ్చిన నాటి 'విశాఖపోర్టు'తో పాటు, ఆధునిక భారీ కర్మాగారంగా విలసిల్లిన 'విశాఖ ఉక్కు' వరకు ప్రతి ప్రభుత్వరంగ పరిశ్రమ ప్రభుత్వ విధానాలకు బలొతోంది. ఈ నేపథ్యంలోనే ప్రభుత్వరంగ సంస్థల పరిరక్షణ ఉద్యమాన్ని దేశవ్యాపితంగా పెద్దఎత్తున చేపట్టాలని సిఐటియు 'సిమ్లా' వర్కింగ్ కమిటీ సమావేశం పిలుపునిచ్చింది. ఆ కర్తవ్యాన్ని విశాఖ నగరంలో జయప్రదంగా అమలు చేయడ కోసం వల్లిక్ పెక్టార్ కో-ఆర్డినేషన్ కమిటీ-సిఐటియు తగు కార్యక్రమాలకు రూపలక్పన చేసింది.

విశాఖ నగర ప్రజలపై ప్రభావం : బీజేపీ కేంద్రంలో అధికారంలోకి వచ్చిన తరువాత ప్రభుత్వరంగ సంస్థలపై దాడులు మరింతగా పెంచింది. డ్రింగ్ కార్పొరేషన్ ఆఫ్ ఇండియా (డీసీఐ)ను పూర్తిగా ప్రైవేటీకరించాలని నిర్ణయించింది. ఉక్కురంగంలో కీలకంగా ఉన్న సేలమ్, భద్రావతి, దుర్గాపూర్లోని ఎల్లాయ్ స్టీల్ ప్లాంట్లను ప్రైవేటీకరించింది. విశాఖ ఉక్కును కూడా ప్రైవేటీకరించాలని కేంద్ర ప్రభుత్వం ప్రకటించింది. ప్రభుత్వరంగ ఉక్కు పరిశ్రమల్లో కొత్తగా పెట్టుబడులు పెట్టడానికి అనుమతి ఇవ్వబోమని ప్రభుత్వం తేల్చి చెప్పింది. విశాఖ పోర్టు ట్రస్టు భూములను, బెర్తులను ప్రైవేట్ వారికి అమ్మాలని, హెచ్పీసీఎల్, ఓఎన్జీసీలను విలీనం చేసి రిలయన్స్కు అమ్మాలని ప్రభుత్వం కృతనిశ్చయంతో ఉంది. రక్షణరంగంలో 100% విదేశీ పెట్టుబడులకు అనుమతి

చడమే కాకుండా, రక్షణరంగంలో విలీనం చేసిన షిప్యార్డుకు ఆర్డర్లు ఇవ్వకుండా చేస్తున్నది. రాష్ట్రంలోని ప్రధానమైన విజయవాడ, విశాఖపట్నం రైల్వేస్టేషన్లను, ఇతర విభాగాలను, రైల్వే భూములను ప్రైవేటీకరించడానికి నిర్ణయించింది. దీనివల్ల భవిష్యత్లో రైల్వేచార్జీలు భారీగా పెరిగే ప్రమాదం ఏర్పడుతుంది.

విశాఖపట్నం అభివృద్ధికి కీలకంగా నిలిచిన ప్రభుత్వరంగ పరిశ్రమలను ప్రైవేటీకరిస్తే విశాఖ అభివృద్ధి కుంటుపడుతుంది. ప్రైవేట్ వారు పరిశ్రమలను నడపడానికి రారు. రియల్ ఎస్టేట్ ద్వారా లాభాలు గడించడానికే వస్తారు. హిందుస్తాన్ జింక్ విషయంలో కూడా ఇదే రుజువైంది. లాభాల్లో ఉన్న జింక్ పరిశ్రమను ప్రైవేట్ వేదాంత యాజమాన్యం మూసివేసింది. కంపెనీకి చెందిన 365 ఎకరాల భూమిని అమ్ముకుని 1,800 కోట్లు రూపాయలు లాభం గడించాలని ప్రయత్నిస్తున్నారు. ఈ విధంగా పరిశ్రమలను ప్రైవేటీకరించి, మూసివేసి, ఆ భూములను అమ్ముకునే ప్రయత్నాలు జోరందుకున్నాయి. అందుకే ప్రభుత్వరంగ పరిశ్రమల రక్షణ ఉద్యమాన్ని ప్రజా ఉద్యమంగా మార్చాలని సిఐటియు నిర్ణయించింది.

ఉద్యమ సన్నాహక కార్యక్రమాలు : వాస్తవ పరిణామాలను ప్రజలను వివరించడం కోసం ముందుగా పరిశ్రమల వారీగా నాయకత్వ స్థాయిలో ఉన్న కార్యకర్తలకు తర్ఫీదు ఇవ్వాలని 'వల్లిక్ పెక్టార్ కో-ఆర్డినేషన్ కమిటీ' నిర్ణయించింది. ఆగస్టు 14,15,16 తేదీల్లో వర్క్ షాప్ జరిగింది. స్టీల్ వర్క్స్ ఫెడరేషన్ ప్రధాన కార్యదర్శి కామ్రేడ్ పి.కె.దాస్ పవర్ పాయింట్ ప్రెజంటేషన్ చేశారు. సిఐటియు రాష్ట్ర ప్రధాన కార్యదర్శి ఎం.ఎ.గూర్, రాష్ట్ర అధ్యక్షులు సి.హెచ్.నరసింగరావు దిశనిర్దేశం చేశారు. కార్మికులు, ప్రజల్లోకి

తీసుకువెళ్ళవలసిన వాదనల గురించి ఆసక్తికరమైన చర్చ జరిగింది. ప్రభుత్వ రంగ రక్షణ కోసం జాతీయ స్థాయి సెమినార్లు, పరిశ్రమల వారీ సెమినార్లు నిర్వహించాలని, నగర ప్రజలతో 10 లక్షల సంతకాల సేకరించి ముఖ్యమంత్రికి పంపించాలని, బుక్లెట్ రిలీజ్ చేయాలని, జీప్ జాతాలు, ఎగ్జిబిషన్లు నిర్వహించాలని నిర్ణయించారు. జరిగింది. సాంస్కృతిక దళాలు, ప్రజానాట్యమండలి సహకారంతో వీధి వీధినా పెద్ద ఎత్తున ప్రచారం చేయాలని వర్క్ షాప్ నిర్ణయించింది.

గాజువాకలో సంతకాల సేకరణ మహోద్యమం ప్రారంభం: 10 లక్షల సంతకాలు సేకరణ అంటే ఆషామాషీ కాదు. నగరంలో ప్రతి గడప కార్యకర్తలు టచ్ చేయాలని నగరంలో ఉండే ఒక్కరి నుండి సంతకాలు సేకరించాలి. ఏ ఒక్కరినీ కలవకుండా ఉండకూడదు. ఇది సిఐటియు రాష్ట్ర అధ్యక్షులు సి.హెచ్.నరసింగరావు ఇచ్చిన పిలుపు. దీనికి నాందీవాచకం గాజువాకలో జరిగింది. స్టీల్ ప్లాంట్ డైరెక్టర్ (ఆపరేషన్స్)గా రిటైరయిన కె.కె.రావు మహోద్యమానికి అంకురార్పణ చేశారు. దీని తదనంతరం స్టీల్ ప్లాంట్ తెలుగుతల్లి విగ్రహం దగ్గర మాజీ డైరెక్టర్ ఎన్.ఎస్.రావు తదితర ప్రముఖులు సంతకాల సేకరణ కార్యక్రమాన్ని అభినందిస్తూ పాల్గొన్నారు. ప్రభుత్వరంగం లేకపోతే ఉపాధి, సామాజిక న్యాయం మృగ్యం అయిపోతాయని, సిఐటియు చేపట్టిన ఈ కార్యక్రమం అవిశ్రాంతంగా కొనసాగాలని వారు ఆకాక్షించారు. మే 19న నగరంలో జరిగిన సంతకాల సేకరణ కార్యక్రమంలో అఖిల భారత ఉపాధ్యక్షులు ఎ.కె. పద్మనాభన్ పాల్గొని కార్యకర్తలను ఉత్తేజపరిచారు. స్టీల్ ప్లాంట్లో 17 వేల సంతకాలు ఇప్పటికే సేకరించారు. అధికారులు, ఉద్యోగులు ఈ కార్యక్రమం పట్ల సానుకూలతను, ప్రభుత్వ



విధానాలపై ఆగ్రహాన్ని వెళ్లగక్కడం ఈ సందర్భంగా కనిపించింది. అన్ని పరిశ్రమల్లోనూ ఇదే విధమైన స్పందన ఉంది.

**బుక్ లెట్ విడుదల :** విశాఖనగరంలో ప్రభుత్వ రంగం - ప్రభుత్వ విధానాలు' ఈ అంశాలను జోడిస్తూ సీహెచ్.నరసింగరావు రాసిన పుస్తకాన్ని 'పబ్లిక్ సెక్టార్ కో - ఆర్డినేషన్ కమిటీ' ప్రచురించింది. ఈ పుస్తకాన్ని అభ్యుదయవాది, ఆంధ్ర యూనివర్సిటీ మాజీ కులపతి కె.ఎస్.చలం ఆవిష్కరించారు. కార్మికవర్గంలోనూ, విశాఖ ప్రజల్లోనూ ఈ పుస్తకం ద్వారా విరివిగా ప్రచారం చేయాలని సిఐటియు నిర్ణయించింది.

**విశాఖ వికాసం-సాంస్కృతిక కార్యక్రమాలు:**

ప్రభుత్వ రంగ సంస్థల అభివృద్ధి - విశాఖ అభివృద్ధిని జోడిస్తూ ప్రజానాట్య మండలి నాయకులు దండు నాగేశ్వరరావు

బృందం నగరంలో ఇప్పటికే పలు కార్యక్రమాలు ఇస్తూ ప్రజలను చైతన్యం చేస్తోంది. ప్రముఖ ప్రజాగాయకుడు గోరేటి వెంకన్న గారి బృందంతో సెప్టెంబర్ 14న స్టేజీపై టోలో జానపద కళాప్రదర్శన జరిగింది. ప్రదర్శన ప్రారంభం అయిన కొద్దిసేపటికే వర్షం ప్రారంభం అయినా సభికులు చెక్కుచెదరకుండా కార్యక్రమాన్ని ఆద్యంతం వీక్షించారు. వెంకన్న గారు ఆట, పాటలతో ప్రైవేటీకరణ విధానాలను దుయ్యబట్టారు. ప్రభుత్వరంగాన్ని పరిరక్షించుకోవాల్సిన అవసరాన్ని చాటిచెప్పారు. సెప్టెంబర్ 10న 25 మంది కవులతో 'కవి సమ్మేళనం' జరిగింది. ప్రైవేటీకరణ విధానాలపై కవులు గళాన్ని వినిపించారు.

**జాతీయ సదస్సులు :** పరిశ్రమల వారీగా, జాతీయ సదస్సులు నిర్వహించాలన్న వర్క్ షాపు నిర్ణయం మేరకు సెప్టెంబర్ 24న

పోర్టు మాజీ చైర్మన్ గోపాలరావు, ఆంధ్రా యూనివర్సిటీ మాజీ వైస్ చాన్సలర్ కె.వి.రమణ గారు, వాటర్ ఫ్రంట్ చైర్మన్ నరేంద్రరరావు తదితరులతో జాతీయ సదస్సు జరిగింది. ఇదే విధమైన సదస్సులు, రక్షణ, ఇంధనం, ఉక్కు పరిశ్రమల్లో కూడా జరుగుతాయి.

ప్రభుత్వరంగ పరిశ్రమలకు ఎదురవుతున్న ప్రైవేటీకరణ సమస్యలు, ఈ సమస్యలకు కారణమైన విధానాలు, ఆ విధానాలు పాటిస్తున్న రాజకీయ పార్టీల అసలు రంగును ప్రజలు, కార్మికులు గుర్తెరగాలని సిఐటియు కోరుతోంది. ప్రజలంతా ఈ విధమైన కార్యాచరణలోకి తీసుకురావడానికి సిఐటియు చేస్తున్న కృషి ఫలితంగానే ప్రజలు ప్రభుత్వరంగ సంస్థల రక్షణ కోసం సన్నద్ధం అవుతున్నారు.

## ఉద్యోగంలో తగ్గుతున్న మహిళలు

ప్రపంచంలో అత్యధిక జనాభా కలిగిన మూడో నగరమైన దేశ రాజధాని ఢిల్లీలో 2004 నుంచి 2012 వరకు గణాంకాలను పరిశీలిస్తే మహిళలు అధిక సంఖ్యలో ఉద్యోగాలను వదిలేసినట్లు స్పష్టమవుతోంది. ప్రస్తుతం, భారత శ్రామిక శక్తిలో మహిళలు 27 శాతం మాత్రమే. 2017 ఏప్రిల్ లో ప్రపంచ బ్యాంక్ విడుదల చేసిన నివేదిక ప్రకారం 2013లో దక్షిణాసియాలో పాకిస్తాన్ తర్వాత మహిళా ఉద్యోగులు తక్కువగా ఉన్నదేశం భారత్. రెండు దశాబ్దాల ముందు మహిళల భాగస్వామ్యం 34.8 శాతం ఉండగా, 2013 కల్లా 27 శాతానికి పడిపోయింది. ప్రపంచ బ్యాంక్ నివేదిక ప్రకారం గ్రామీణ ప్రాంతాలతోపాటు పట్టణ ప్రాంతాల్లోనూ శ్రామిక శక్తిలో మహిళల భాగస్వామ్యం (ఎఫ్ఎల్ఎఫ్పి) నిరక్షరాస్యులు, గ్రాడ్యుయేట్ల నుంచే అధికంగా ఉంటున్నది. వారు పనిచేసే రంగాల్లో వారే నైపుణ్య కార్మికులు కూడా. వీరి భాగస్వామ్యం ఇటీవల బాగా తగ్గిపోయిందనీ ఆ నివేదిక ద్వారా తెలుస్తోంది. 2004 నుంచి 2012 వరకు

ప్రభుత్వమిచ్చిన డేటాను ప్రపంచ బ్యాంక్ విశ్లేషించి తన డేటాను ప్రపంచ బ్యాంక్ విశ్లేషించి తన నివేదికను రూపొందించింది. అయితే, మహాత్మాగాంధీ గ్రామీణ బ్యాంక్ విశ్లేషించి తన నివేదికను రూపొందించింది. అయితే, మహాత్మాగాంధీ గ్రామీణ ఉపాధి హామీ పథకం కింద పనిచేస్తున్న వారిలో మహిళలే అధికంగా (2014లో 51 శాతం) ఉండటం గమనార్హం. ఈ పథకం కింద ఎక్కువభాగం సొంత గ్రామాల్లో పనిచేస్తూ సాయంత్రానికల్లా తమ ఇండ్లకు చేరుకుంటారు. దాంతో, కుటుంబాల్లోనూ మహిళలకు అభ్యంతరాలు తక్కువ. అదే ఇతర చోట్లకు వెళ్లి పని చేయాలంటే మాత్రం తండ్రులు, భర్తలు, సోదరుల నుంచి తీవ్ర అభ్యంతరాలు వ్యక్తమవుతాయి. మహిళలకు సామాజిక భద్రత లేకపోవడం వల్లే కుటుంబ పెద్దలు వారిని పనిలో చేరకుండా అడ్డుకుంటున్నారు.

దేశంలో ఉదార ఆర్థిక విధానాలు అమల్లోకి వచ్చిన తర్వాత మహిళల భాగస్వామ్యం తగ్గటం గమనార్హం. ఇదే కాలంలో పురుషుల నుంచి 2 కోట్ల 43 లక్షల

మంది ఉద్యోగాల్లో అదనంగా చేరినట్లు ప్రపంచబ్యాంక్ నివేదిక - 2017 వెల్లడించింది. మరోవైపు పాఠశాలల్లో మాత్రం బాలికల చేరిక అధికమైంది. ప్రాథమిక పాఠశాలల్లో 100 శాతం పెరిగింది. ఉన్నత విద్యలో మహిళలు 2002-2003లో 7.5 శాతం ఉండగా, 2012-13లో వారి భాగస్వామ్యం 20 శాతం పెరిగింది. ఇంటిపనియే పరిమితమైన మహిళల్లో సగం (50 శాతం) మంది వేతన ఉద్యోగాలను కోరుకుంటున్నట్లు 2011 నేషనల్ శాంపిల్ సర్వేలో వెల్లడైంది. భారత ఆర్థిక వ్యవస్థలో పురుషులతో సమానంగా మహిళల భాగస్వామ్యం ఉంటే 2025 కల్లా దేశ జీడిపీ 60 శాతం వృద్ధి చెంది 2 లక్షల 90 వేల కోట్ల డాలర్లకు (రూ.185 లక్షల 60 వేల కోట్లు) చేరుకుంటుందని ప్రముఖ మేధో మధన సంస్థ మెకిన్సీ గ్లోబల్ ఇనిస్టిట్యూట్ అంచనా (2015న నివేదికలో) వేసింది. ప్రస్తుతం మన దేశ జీడిపీలో మహిళల వాటా 17 శాతం మాత్రమే. ఇది ప్రపంచ సగటు 37 శాతంతో పోలిస్తే చాలా తక్కువేనని అర్థమవుతోంది.



# వేతనాల కోడ్ బిల్లు, 2017- సిబిటియు నోట్

పి.అజయకుమార్ (అనువాదం)

వర్షాకాల సమావేశపు ఆఖరు రోజుల్లో లోక్ సభలో వేతనాల కోడ్ బిల్లు, 2017ను ప్రవేశపెట్టారు. వేతనాలకి సంబంధించిన కనీస వేతనాల చట్టం, వేతనాల చెల్లింపు చట్టం, బోనస్ చెల్లింపు చట్టం, సమాన వేతన చట్టాలను 4 చట్టాల సాధారణ విలీనం ఒక్కటే కాదు. చట్టాల్లో కార్మికులకు అనుకూలంగా ఉండే భాగాలను బిల్లు అనైతికంగా నీరుగార్చింది. బిల్లులోని బాధ్యతల నుండి యజమానులు తప్పుకొనే అవకాశాన్ని కల్పిస్తూ అమలు యంత్రాంగాన్ని బలహీనపర్చింది.

ప్రతిపాదిత చట్టంలో 9 అధ్యాయాలు ఉన్నాయి. 2, 3, 4 అధ్యాయాల్లో ప్రస్తుత నాలుగు చట్టాల్లోని ప్రధాన భాగాలపై ఉంది. ఇతర అధ్యాయాల్లో ఉమ్మడిగా ఉండే కొన్ని లక్షణాలను పొందుపర్చారు. ప్రతిచోటా యజమానులను సంతృప్తి పర్చే ప్రయత్నం జరిగింది. కార్మిక అనుకూల ఉద్దేశాలు ఉంటే కార్మికులకు అనుకూలమైన కొన్ని మెరుగుదల చర్యలు ఉండేవి. ప్రతిపాదిత బిల్లును క్షుణ్ణంగా పరిశీలిస్తే అటువంటి ఉద్దేశం ఎక్కడా కనపడదు. కానీ అనేకచోట్ల ప్రభుత్వ కార్మిక వ్యతిరేక వైఖరి బయట పడింది. కోరలు పీకేసిన చట్టంగా మార్చటం దాని లక్ష్యం. అమలు యంత్రాంగం దానికి బలయింది.

బిల్లులోని సెక్షన్ 2లో నిర్వచనాలు ఉన్నాయి. 'కార్మికులు', 'ఉద్యోగుల' నిర్వచనాలు రెండూ ఉన్నాయి. ఒక మినహాయింపుతో అవి రెండూ ఒకటిగానే ఉన్నాయి. సూపర్ వైజరీ, మేనేజీరియల్, పరిపాలనా విభాగాల్లో పనిచేసేవారు 'ఉద్యోగి'గా మాత్రమే పరిగణింపబడతారు. స్కిల్డ్, సెమీ స్కిల్డ్, అన్ స్కిల్డ్, మాన్యువల్, ఆపరేషనల్, టెక్నికల్ లేదా గుమస్తాలు 'కార్మికుని'గా 'ఉద్యోగి'గా రెండు విధాలా పరిగణింపబడతారు. దీన్నో యజమానులు తమ ఇష్టం వచ్చినట్లుగా నిర్వచనాలకు తప్పు అర్థాలు చెప్పేందుకు, కార్మికులకు - ఉద్యోగులకు మధ్య వివక్ష పాటిచేందుకు అవకాశం కల్పించటం దాని

ఉంది. స్కిం వర్కర్లు చట్టపర కనీస వేతనానికి, సామాజిక భద్రతకు అర్హులయ్యేలా వారికి 'వర్కర్' హోదా కల్పించాలని 2013లో జరిగిన 45వ భారత కార్మిక మహాసభ ఏకగ్రీవంగా సిఫార్సు చేసింది. మరలా 2015లో జరిగిన 46వ భారత కార్మిక మహాసభ ఇదే విషయాన్ని ఏకాభిప్రాయంతో వక్కాణించింది. ప్రభుత్వానికి చిత్తశుద్ధి ఉంటే ఆ సిఫార్సును నిర్దిష్టమయిన నిబంధన రూపంలో బిల్లులో చేర్చాలి. కానీ అలా జరగలేదు. ఇది ప్రభుత్వ నమ్మక ద్రోహం.

వేజ్ కోడ్ బిల్లును తయారు చేసేప్పుడు కనీస వేతన స్థాయిని పెంచుతామని కార్మికశాఖ మీడియాలో గోల గోల చేసింది. ఇటువంటి జాతీయ కనీస వేతనానికి దిగువగా ఏ రాష్ట్ర ప్రభుత్వం కనీస వేతనాన్ని నిర్ణయించరాదన్నది. కానీ దేశం మొత్తానికి ఒకేరకంగా వర్తించే జాతీయ కనీస వేతనాన్ని ఈ బిల్లు కల్పించలేదు. వివిధ రాష్ట్రాలకి, వివిధ ప్రాంతాలకి వివిధ రకాల జాతీయ కనీస వేతనాన్ని నిర్ణయించవచ్చని సెక్షన్ 9(1) నిర్దేశించింది. బిల్లు నిర్దేశించిన జాతీయ కనీస వేతనం 'జాతీయ కనీసం'గా ఉండబోదు. అది రాష్ట్రస్థాయి కనీస వేతనంగా మార్చబడింది. మొత్తం జాతీయ కనీస వేతనం అనే భావనే ప్రజల్ని పక్కదారి పట్టించే మోసపూరిత ఎత్తుగడగా మార్చబడింది. వివిధ రాష్ట్రాల్లో, వివిధ ప్రాంతాల్లో వివిధ రకాల ధరలు ఉండొచ్చు. అవి ప్రస్తుతం ఉన్నట్లుగా వీడిఏలో ప్రతిబింబిస్తాయి. అందుకని వివిధ రాష్ట్రాలకు వివిధ రకాల జాతీయ కనీస వేతనాన్ని నిర్ణయించటంలో న్యాయం లేదు. జాతీయ కనీస వేతనాన్ని ఈ బిల్లులో మెరుగుపర్చామని ప్రభుత్వం చెప్పకోవడం అర్థరహితం.

రెండోది కనీస వేతన నిర్ణయానికి రాష్ట్రకాస్ అండ్ బ్రెట్ కేసులో సుప్రీంకోర్టు తీర్పుతోపాటు 15వ భారత కార్మిక మహాసభ ఏకగ్రీవంగా సిఫార్సు చేసిన ఫార్ములా ప్రకారం కనీస వేతన నిర్ణయం జరగాలని 44వ భారత కార్మిక మహాసభ (2012

ఫిబ్రవరి 14,15) ఏకగ్రీవంగా సిఫార్సు చేసిన విషయాన్ని ప్రభుత్వం పూర్తిగా విస్మరించింది. మరలా ఇటువంటి ఏకగ్రీవ సిఫార్సునే ప్రధాన మంత్రి నరేంద్రమోడీ ప్రారంభించిన 46వ భారత కార్మిక మహాసభ (2015) కూడా చేసింది. రాష్ట్ర ప్రభుత్వాలు, యజమాన్యా లతోపాటు కేంద్ర ప్రభుత్వం కూడా ఈ మహాసభల్లో భాగస్వామే. అయినా దాన్ని బిల్లులో చేర్చలేదు. కనీస వేతన నిర్ణయం ప్రభుత్వ అభీష్టం ప్రకారం జరుగుతుంది. జాతీయ, రాష్ట్రస్థాయిల్లో సలహా బోర్డులు ఉన్నప్పటికీ వాటి సిఫార్సులు ప్రభుత్వాలు ఆమోదించాలనే నిబంధనను చేర్చలేదు.

ప్రిన్సిపల్ ఎంప్లాయర్ ను గుర్తించటం అసాధ్యమయ్యేలా సెక్షన్ 2(కె)లో 'యజమాని' నిర్వచనం తయారు చేశారు. ఇంతకు ముందటి కనీస వేతన చట్టం 1948లోని సెక్షన్ 2(ఇ) ప్రకారం యజమాని అంటే "నేరుగా గానీ, మరొక వ్యక్తి ద్వారాగానీ, లేదా తన తరపున లేదా మరొక వ్యక్తి తరపున ఒకటి లేదా అంతకంటే ఎక్కువ మందిని పనిలో పెట్టుకునేవారు" ఇప్పుడు దీన్ని మార్చారు. "యజమాని అంటే తన సంస్థలో ఒకరుగానీ లేదా అంతకంటే ఎక్కువ మందిని ఉద్యోగంలో పెట్టుకునే వారు" అని కొత్త బిల్లులో ఉంది. ప్రతిచోటా సాధారణంగా జరిగే కాంట్రాక్టు పనిని మార్పు కాబడిన నిబంధన పూర్తిగా విస్మరించింది. దీని ద్వారా సంస్థ ప్రధాన యజమానిని (ప్రిన్సిపల్ ఎంప్లాయర్) కాంట్రాక్టు కార్మికుల బాధ్యత నుండి తప్పించింది.

అదే సమయంలో కాంట్రాక్టు కార్మికుల (క్రమబద్ధీకరణ, నిషేధం) చట్టం 1970లోని కాంట్రాక్టు నిర్వచనాన్ని బిల్లులోని సెక్షన్ 2 (ఎఫ్) కింద చేర్చింది. నిత్యం ఉండే పనుల్లో కూడా కాంట్రాక్టు వర్కర్లని పెట్టుకోడాన్ని చట్టబద్ధం చేసేందుకు, ఔట్ సోర్సింగ్ అవసరాల్లో యజమానుల ప్రయోజనాలకు సరితూగే విధంగా ఈ పని చేశారు. దాని వెనుక మరేదో ఎజెండా దాగి ఉంది.



సెక్షన్ 2(ఎక్స్)లో 'వేతనాలు' నిర్వచనం గందరగోళంగా ఉంది. చాలా పొడవుగా 61 లైన్లలో అది ఉంది. ఈ నిర్వచనం ప్రకారం ఏదైనా వేతనమో నిర్ణయించటం చాలా కష్టం. ఒకచోట ఎక్కడో వేతనం అంటే ఓవర్ టైం, ఇంటి అద్దె అలవెన్సులతో కూడినదని ఉంది. కానీ బోనస్ లెక్కింపునకు మాత్రం వీటిని కలపలేదు.

షెడ్యూల్డ్ ఎంప్లాయిమెంట్, షెడ్యూల్డ్ ఆఫ్ ఇండస్ట్రీస్ / ఎస్టాబ్లిష్మెంట్స్ అనే భావనను ప్రతిపాదిత బిల్లులో ఎత్తివేశారు. కనీస వేతనాల చట్టం, 1948లోని సెక్షన్స్ 2(జి), 2(ఐ), 3(1ఎ), 3(3)(ఎ)ఐ, (II), 4, 5, 12, 13, 18(2), 27వ సెక్షన్లలో షెడ్యూల్డ్ ఎంప్లాయిమెంట్ గురించి నిర్వచించబడింది లేదా పేర్కొనబడింది. ప్రతిపాదిత బిల్లులోని నిర్వచనం అధ్యాయం నుండి 'షెడ్యూల్డ్ ఎంప్లాయిమెంట్'ను తప్పించిన తర్వాత సెక్షన్ 2(వై)లోని 'వర్కర్' నిర్వచనం నుండి, సెక్షన్ 2 (జె)లోని 'ఎంప్లాయి' నిర్వచనం నుండి దాని గుర్తించిన ప్రస్తావనను తీసివేశారు. ప్రతిపాదిత బిల్లు రెండో చాప్టర్లోని 5, 6, 7, 8 సెక్షన్లు, ప్రస్తుత కనీస వేతనాల చట్టంలోని 3, 4, 12, 15 సెక్షన్ల పూర్తి నకళ్లు. షెడ్యూల్డ్ ఎంప్లాయిమెంట్ కి సంబంధించిన సెక్షన్లను మాత్రం మినహాయించారు. ఇంకా కొత్త బిల్లులో కనీస వేతనాల చట్టం 1948లోని సెక్షన్ 2(జి), సెక్షన్ 27 చివరిలో పేర్కొన్న ట్రేడ్స్/ఎంప్లాయిమెంట్ కి సంబంధించిన పార్ట్ I & II షెడ్యూల్ లేదు. దీనిని రాష్ట్ర లేదా కేంద్ర ప్రభుత్వం నిర్ణయించే కనీస వేతనాలు అన్ని పరిశ్రమలకు ఒకే రకంగా ఉంటాయా? దీనికి జవాబు లేదు. అప్పటి షెడ్యూల్స్ లో ఇతరవాటి కంటే ఎక్కువ స్థాయిలో ఉన్న సంస్థలు, పరిశ్రమల వేతనాలను అణగదొక్కి ఉంచేందుకు యజమానులకు అవకాశం కల్పించే ఎత్తుగడ ఇది. వ్యాపారాన్ని తేలికపరచే అనైతికపని.

సెక్షన్ 18లో వేతనాల నుండి మినహాయించవచ్చని చెప్పిన వాటిలో కేంద్రం లేదా రాష్ట్రం విధించిన ఆదాయ పన్ను లేదా 'ఏ ఇతర పన్ను'కు సంబంధించిన ప్రస్తావన

ఉంది. 'ఏ ఇతర పన్ను' ప్రస్తావన కొత్తది. కొత్త పన్నులను ఏమయినా మోపబోతున్నారా అని అనుమానం తలెత్తుతుంది. 1936 వేతన చెల్లింపు చట్టంలో సెక్షన్ 7(2)(జె), (కె) ప్రకారం రాష్ట్ర ప్రభుత్వం ఆమోదించిన సహకార సంఘాల చెల్లింపులను లేదా కార్మికుడు అధికారమిచ్చిన ఇన్సూరెన్సు ప్రీమియం చెల్లింపునకు సంబంధించిన నిబంధనను కొత్త బిల్లులో ఎత్తేశారు.

యజమానికి వచ్చిన నష్టాలు తిరిగి రాబట్టటం ఇప్పటి వరకు రైల్వేలకే పరిమితమయిన దాన్ని కొత్త బిల్లులో సాధారణీకరించారు. నకిలీనోట్లు, చిరిగిపోయిన నోట్లు, దొంగ సంతకంతో ఉన్న నోట్లను తీసుకున్నందు వలన పొందిన నష్టాలను రైల్వే యాజమాన్యం రికవరీ చేయవచ్చని వేతనాల చెల్లింపు చట్టం 1936, సెక్షన్ 7(4)(యం) నిబంధన చెబుతుంది. తప్పు గ్రాంట్లను, రిబేట్లను, రిఫండ్లను ఉద్యోగి ఇచ్చినట్లయితే పొందిన నష్టాన్ని రికవరీ చేయవచ్చని సెక్షన్ 7(4)(వో)లోనూ, ఇన్వాయిస్ చేయటంలో, బిల్లు చేయటంలో, వసూలులో, సరైన చార్జీలు చేయటంలో ఉద్యోగి తప్పు చేస్తే వచ్చే నష్టాన్ని రికవరీ చేయటం సెక్షన్ 7(4)(ఎన్)లోనూ ఉంది. ఇప్పుడు 'రైల్వే యాజమాన్యం' అనేమాట స్థానంలో అన్ని తరగతుల యాజమాన్యాలను కార్మికుల వేతనాల మినహాయంపునకు అనుమతిస్తూ 'యజమాని' అనే మాటతో సెక్షన్ 18(1), (ఎం), (ఎన్)ను కొత్త బిల్లులో చేర్చారు. యాజమాన్య వర్గాల మోసకారిత్వం తెలిసిందే. ఇప్పటికే శక్తివంతమయిన యజమానులకు మరింత బలాన్నిచ్చి వారి ఇష్టమొచ్చినట్లు కార్మికులను అణచివేసేందుకు, వేధించేందుకు చేసిన ప్రయత్నం ఇది.

చట్టవిరుద్ధమని ప్రభుత్వం ప్రకటించిన సమ్మెలో పాల్గొంటే ఒకరోజు సమ్మెకు 8 రోజుల వేతనాన్ని మినహాయించే కిరాతక నిబంధనను యధాతథంగా ప్రతిపాదిత బిల్లులో కొనసాగించారు. (సెక్షన్ 20(2)). పారిశ్రామిక సంబంధాల లేబర్ కోడ్ లోని ప్రతిపాదనలు చట్టమయితే ఏ సమ్మెకూ చట్టబద్ధత ఉండదు.

సమాన వేతన చట్టం మొత్తంగా నీరుగార్చబడింది. వేతనాల చెల్లింపుకు సంబంధించిన లింగ వివక్షతకు మాత్రమే దాన్ని పరిమితం చేశారు. రిక్రూట్మెంట్, పని పరిస్థితులు, ప్రమోషన్లు, ఒకేషనల్ ట్రైనింగ్, బదిలీలకు సంబంధించిన వివక్షలకు చరమగీతం పాడారు. 1976 సమాన వేతన చట్టం సెక్షన్ 5లో ఉన్న రిక్రూట్మెంట్, ప్రమోషన్లు, బదిలీ, ఒకేషనల్ ట్రైనింగ్ కు సంబంధించిన వివక్షతను ఆపే చట్టపర బాధ్యత ఇప్పుడు యజమానికి లేదు. సెంట్రల్ అడ్వైజరీ బోర్డు (సెక్షన్ 42(3)(బి), (సి), రాష్ట్ర అడ్వైజరీ బోర్డులు మహిళలకు అధిక ఉపాధి కల్పించటాన్ని పరిగణనలోకి తీసుకోవచ్చు. కానీ కావాలనే వాటి అధికారాలను కేంద్ర, రాష్ట్ర ప్రభుత్వాలకు సలహా ఇవ్వటం మేరకే పరిమితం చేశారు.

ఐఎల్ ఓ తీర్మానం 111ను ఆమోదించినందున సమాన పని చేస్తున్న వివిధ కార్మికుల మధ్య వేతనాలు, సర్వీసు కండిషన్ల విషయంలో వివక్షను అంతం చేయాల్సిన బాధ్యత భారత ప్రభుత్వంపై ఉంది. పని ప్రదేశాల్లో పెద్ద ఎత్తున దేశవ్యాప్తంగా కాంట్రాక్టీకరణ పెరుగుతున్న సమయంలో ఈ సమస్యకు ప్రాముఖ్యత ఉంది. అటువంటి అంతమొందించే విధంగా వేజ్ కోడ్ బిల్లులో నిబంధనలు పొందుపర్చి ఉండాలి. అలా చేయకపోగా దానికి వ్యతిరేక దిశలో ప్రభుత్వం పోతోంది. శాశ్వత ఉద్యోగాల్లో కాంట్రాక్టీకరణను చట్టబద్ధం చేస్తోంది. మరో పక్క ప్రిన్సిపల్ ఎంప్లాయర్స్ ను కాంట్రాక్టు వర్కర్ల బాధ్యత నుండి విముక్తం చేస్తోంది.

ప్రస్తుత బోనస్ చట్టంలో కనీస స్థాయి కంటే అదనపు బోనస్ ను సాధించేందుకు గానూ కేటాయించదగిన మిగులును నిర్ధారించేందుకు కంపెనీ బ్యాలెన్స్ షీట్ కచ్చితత్వాన్ని ప్రశ్నించేందుకు, వివరాలు కోరేందుకు యూనియన్లకు హక్కు ఉంది. దీన్ని కొత్త బిల్లులో 31(2) ద్వారా తొలగించారు. 'ఆడిట్ చేసిన కంపెనీల ఖాతాలను సాధారణంగా ప్రశ్నించకూడదు' అని ఆ నిబంధనలో పెట్టారు. తాము కోరుకుంటే (తరువాయి భాగం 17వ పేజీలో...)



# నవంబర్ ఆందోళనకున్న చారిత్రక ప్రాధాన్యత

- ఎం.వి.గృహ్

దేశంలోని ప్రధాన కార్మిక సంఘాలు, స్వతంత్ర ఫెడరేషన్లు (బీఎంఎస్ మినహా) కలసి కేంద్ర ప్రభుత్వ అవలంబిస్తున్న కార్మిక వ్యతిరేక విధానాలకు నిరసనగా ప్రధానంగా జాతీయ కనీస వేతనం నెలకు రూ.18 వేలు ఉండాలని, ప్రభుత్వ రంగాన్ని ప్రైవేటీకరించరాదని, కార్మిక చట్టాల సవరణలను ఉపసంహరించాలని కోరుతూ దీర్ఘకాలం క్రితమే కార్మికవర్గం సమర్పించిన 12 డిమాండ్ల సాధనకై నవంబర్ 9, 10, 11 తేదీల్లో లక్షల సంఖ్యలో ఉద్యోగులు, కార్మికులు పార్లమెంట్ వద్ద “మహాధర్నా” నిర్వహించాలని పిలుపునిచ్చాయి. ఈ మూడు రోజుల శాంతియుత ధర్నాను ప్రభుత్వం పట్టించుకోపోతే తదనంతరం దేశవ్యాప్త నిరవధిక సమ్మెకు సన్నద్ధం కావాలని కార్మిక సంఘాలు నిర్వహించాయి.

1991వ సంవత్సరంలో ఆనాటి ప్రధాని పి.వి.నర్సింహారావు, ఆర్థిక మంత్రి మన్మోహన్సింగ్ ప్రవేశపెట్టిన సరళీకరణ ఆర్థిక విధానాలు 25 సంవత్సరాలుగా దేశంలో అమలవుతున్నాయి. సంక్షేమరాజ్య భావన నుండి వైదొలగి కార్పొరేట్ల కనుసన్నల్లో పెట్టుబడిదారులకు అనుకూలమైన విధానాలు అమలు చేయడమే సరళీకరణ ఉద్దేశం. ఈ విధానాలు పేదరికాన్ని, నిరుద్యోగాన్ని నిర్మూలిస్తాయని, ప్రపంచంలో భారత దేశాన్ని అగ్రరాజ్యంగా మారుస్తాయని ఆరోజు కాంగ్రెస్ పార్టీ ఊదరగొట్టింది. ఈ 25 సంవత్సరాల అనుభవాన్ని పరిశీలిస్తే దేశంలో అభివృద్ధి జరిగినా దాని ఫలాలు కొందరికే పరిమితమయ్యాయని, సామాన్య ప్రజలకు అభివృద్ధి ఫలాలు అందని ద్రాక్షలా ఉన్నాయని రుజువైంది. దేశంలో పేదరికం మరింత పెరిగింది. నిరుద్యోగం ప్రధాన సమస్యగా నేటికీ సమాజాన్ని సవాల్ చేస్తూనే

ఉంది. వ్యవసాయం దివాళా తియ్యడం, లక్షల సంఖ్యలో రైతులు ఆత్మహత్యలు చేసుకోవడం ఈ 25 సంవత్సరాల్లో వేగంగా పెరిగింది. సరళీకరణ ఆర్థిక విధానాలు దేశ మౌలిక సమస్యలు వేటిని పరిష్కారం చేయలేదని స్పష్టమయ్యింది. ఈ విధానాల వల్లనే కాంగ్రెస్ పార్టీ ప్రజలకు దూరమై ప్రజల చేతిలో చిత్తు, చిత్తుగా ఓడిపోయింది.

ప్రజలందరికీ మంచి రోజులు తెస్తామని, విదేశీ బ్యాంకుల్లోని రూ.లక్షల కోట్ల నల్లధనాన్ని వెలికితీసి ప్రజలకు పంచుతామని, సాలీనా 2 కోట్ల ఉద్యోగాలు సృష్టించి నిరుద్యోగ సమస్యను మటుమాయం చేస్తామని బీజేపీ నరేంద్రమోడీ ఊరూరా ఊరేగుతూ ప్రజలకు హామీ ఇవ్వడం వలన ప్రజలు వారిని గెలిపించి కేంద్ర ప్రభుత్వ పాలనా బాధ్యత అప్పగించారు. అయితే మూడున్నర సంవత్సరాల పాలన ప్రజలకు చేదు అనుభవాలనిచ్చింది. మంచిరోజులు అందరికీ కాదని, పెట్టుబడిదారులకు, సంపన్నులకు మంచి రోజులు కల్పించడమే తమ ధ్యేయమని బీజేపీ కేంద్ర నాయకులు పార్లమెంట్లో ప్రకటించారు. విదేశీ బ్యాంకుల నుంచి ఒక్క రూపాయి నల్లధనం కూడా వెలికితీయలేదు. ఒక్క పైసా కూడా ప్రజలకు పంచలేదు. ‘మేక్ ఇన్ ఇండియా’ దేశాన్ని వస్తు తయారీ రంగానికి కేంద్రంగా మారుస్తామని నరేంద్రమోడీ చేసిన ఉపన్యాసాలు బూటకాలుగా అనుభవంలో నిరూపితమయ్యాయి. సాలీనా 2 కోట్ల ఉద్యోగాలు కాదుకదా కనీసం 2 లక్షల ఉద్యోగాలు కూడా కల్పించలేని అసమర్థ ప్రభుత్వంగా కేంద్రం నిలిచిపోయింది. కాంగ్రెస్ పార్టీ అనుసరించిన సరళీకరణ ఆర్థిక విధానాలే తమ విధానాలుగా ఉంటాయని బీజేపీ ప్రభుత్వం పార్లమెంట్లో స్పష్టంగా

ప్రకటించింది. గన్నేరు చెట్టుకు గన్నేరు పూలే పూస్తాయి తప్ప గులాబీలు, చామంతులు పూయవు. ఈత చెట్టుకు ఈతపళ్లు కాస్తాయి తప్ప మామిడిపళ్లు, బత్తాయి పళ్లు కాయవు. ఏ పార్టీ అధికారంలో ఉన్నా సరళీకరణ ఆర్థిక విధానాల విషఫలితాలు ఒకే పద్ధతిలో ఉంటాయి. కాంగ్రెస్ పార్టీ వైఫల్యాలకు ఈ విధానాలు కారణమైనప్పుడు ఇవే విధానాలు బీజేపీ పాలనలో అద్భుత ఫలితాలు ఎలా ఇస్తాయి?

దీనికి తోడుగా బీజేపీ ప్రభుత్వం బాధ్యతారహితంగా దేశంపై రుద్దిన పెద్దనోట్ల రద్దు, ప్రస్తుతం బలవంతంగా ప్రజల నుండి పెద్ద ఎత్తున పన్నులను కొల్లగొడుతున్న జీఎస్టీ విధానాలు ప్రజలకు తీవ్రమైన భారాన్ని, కష్టాన్ని మిగిల్చాయి. నోట్ల రద్దు వలన క్యూలలో నిలబడిన 120 మంది వృద్ధులు ప్రాణాలను కోల్పోయారు. నెలల తరబడి వ్యాపారాలు, ఆర్థిక లావాదేవీలు ఆగిపోయాయి. అసంఘటిత రంగంలో కార్మికులు పెద్ద ఎత్తున పనులు కోల్పోయారు. 50 రోజుల్లో ఫలితాలు రాకపోతే నన్ను ఉరితీయండి అని నరేంద్రమోడీ బహిరంగంగా ప్రకటించారు. నోట్ల రద్దు వలన ఏ ఫలితం రాలేదని 99 శాతం పైగా నోట్లు వాపస్ వచ్చాయని రిజర్వుబ్యాంకు ప్రకటించింది. ప్రస్తుతం జీఎస్టీ వలన అసంఘటిత రంగంలోని చిన్న చిన్న వ్యాపారాలు, వాణిజ్య సంస్థలు చితికిపోతున్నాయని వార్తలొస్తున్నాయి. ఆర్థికవ్యవస్థ మాంద్యంలోకి పోతుందని సర్వేలు చెబుతున్నాయి. బీజేపీ పాలన దేశానికి గుదిబండగా మారందని చెప్పడానికి ఈ ఉదాహరణలు చాలు. ఇవి కొన్ని మాత్రమే.

నేడు కార్మిక ఉద్యోగులపై బీజేపీ



ప్రభుత్వం చేస్తున్న దాడి దేశ చరిత్రలో ఏనాడూ ఏ ప్రభుత్వమూ చేయడానికి సాహసించలేదు. నూతన కార్మిక చట్టాల పేరుతో 5 కోట్లను చట్టాలుగా చేసి మొత్తం కార్మిక చట్టాలను రద్దు చేస్తామని బీజేపీ ప్రభుత్వం చెబుతోంది. ఇప్పటికే వేజెన్ కోడ్ ను పార్లమెంట్ లో ప్రవేశపెట్టారు. కనీస వేతనాలు, ఇతర చట్టాల అమలు బాధ్యత ప్రస్తుతం ప్రధాన యజమానికి ఉండగా ఈ కోడ్ లో ప్రధాన యజమానిని ఆ బాధ్యత నుండి తప్పించారు. జాతీయ కనీస వేతనం అనే భావన ఇకముందు ఉండదని ఈ కొత్త చట్టంలో ప్రభుత్వం స్పష్టం చేసింది. రాబోయే చట్టాల్లో కూడా కార్మికులకు అనుకూలంగా ఉండే అంశాలన్నింటినీ మార్చివేయాలని ప్రయత్నిస్తున్నారు. కార్మిక సంఘాల ఏర్పాటుపై ఆంక్షలు రాబోతున్నాయి. కార్మికుల సమష్టి బేరసారాల హక్కుపై ఆంక్షలు పెట్టబోతున్నారు. కనీస వేతనాల అమలుకు రక్షణ ఉండదు. రాబోయే కాలంలో ఉద్యోగ భద్రత ఉండదు. సమ్మె

కార్మికుల హక్కుగా ఉండదు. సమ్మె చేస్తే 6 మాసాలు కఠిన కారాగార శిక్ష విధించేలా చట్టం రూపొందిస్తున్నారు.

రైల్వేల ప్రైవేటీకరణ, రక్షణ రంగం మొత్తాన్ని విదేశీ కంపెనీలకు ధారాదత్తం చేయడం లాభసాటిగా ఉన్నప్పటికీ ప్రభుత్వ రంగాన్నంతా కారుచౌకగా మొత్తంగా అమ్మివేయడం, నష్టాల పేరుతో ఆయా పరిశ్రమల్లో వేతన సవరణపై ఆంక్షలు ప్రారంభమయింది. మోటారు వాహనాల చట్టంలో మార్పులు చేసి వాహన డ్రైవర్లను ప్రతి చిన్న తప్పుకూ దీర్ఘకాల శిక్షలు విధించేలా చేయబోతున్నారు. బీజేపీ ప్రభుత్వం మొత్తం కార్మికవర్గంపై యుద్ధాన్ని ప్రకటించి తన మెజార్టీ ద్వారా చట్టాలన్నింటినీ మార్చివేసి కార్మికులను బానిసలుగా మార్చేందుకు రంగం సిద్ధం చేస్తోంది. ఈ విధానాలకు వ్యతిరేకంగా కార్మికసంఘాలు 2015, 2016లో రెండుసార్లు సార్వత్రిక సమ్మెలు చేశాయి. కోట్లాది మంది కార్మికులు ఈ సమ్మెల్లో

పాల్గొన్నారు. అయినా బీజేపీ ప్రభుత్వంలో చలనం రావడంలేదు. అందుకే కార్మికవర్గ ప్రతిఘటన పోరాటంలో భాగంగా నవంబర్ 9, 10, 11 తేదీల్లో లక్షల మంది కార్మికులు ఢిల్లీలో పార్లమెంట్ ముందు రవధిక ధర్నా నిర్వహించాలని కార్మిక సంఘాలు నిర్ణయించాయి. స్వాతంత్ర్యం అనంతరం లక్షలాది మంది కార్మికులు ఈ తరహా ఆందోళన చేయలేదు. ఈ మూడు రోజులు కార్మికుల మహాధర్నాను కూడా కేంద్ర ప్రభుత్వం లెక్కచేయకపోతే దేశవ్యాప్త నిరవధిక సమ్మెకు పోవాల్సి ఉంటుందని ఇప్పటికే కార్మిక సంఘాలు తీర్మానించాయి. కార్మికవర్గ పోరాటాల్లో ఉన్నతస్థాయి పోరాటానికి దారి తీసే నవంబర్ పార్లమెంట్ మహాధర్నా విజయవంతం చేయడం కోసం ఆంధ్రరాష్ట్రంలోని కార్మికవర్గం పట్టుదలతో పూనుకోవాలని, వేలాది మంది స్వచ్ఛందంగా కదలి “ఫలో ఢిల్లీ” విజయవంతం చేయాలని సిఐటియు కోరుతోంది.

#### (15వ పేజీ తరువాయి)

బ్యాలెన్స్ షీట్ లో ఉన్న ఎటువంటి సమాచారాన్నయినా జోడించకుండా ఉండే అధికారాన్ని ప్రభుత్వం యజమానులకు ఇచ్చింది. బోనస్ కి సంబంధించిన కార్మికుల ఉమ్మడి బేరసారాల హక్కును ప్రభుత్వం రద్దు చేసింది.

బోనస్ నిర్ణయం, బోనస్ చెల్లింపునకు అర్హత, ప్రభుత్వరంగంలో ఉన్న ఒక సంస్థకు బోనస్ కు సంబంధించిన ఈ కోడ్ వర్తిస్తుందా లేదా అనేది 1947 పారిశ్రామిక వివాదాల చట్టం కింద పారిశ్రామిక వివాదం అవుతుందని బిల్లులోని సెక్షన్ 46 పేర్కొంది. కనీసవేతనాలు, వేతనాల చెల్లింపు, లింగ వివక్ష తదితరాలు ఇక పారిశ్రామిక వివాదాలు కాబోవని అర్థం.

చట్టం అమలు కొరకు తనిఖీలు అనే భావనకు చరమగీతం పాడారు. ఇన్ స్పెక్టర్ల స్థానంలో ఫెసిలిటేటర్లు వచ్చారు (చాప్టర్ 7). కాలానుగుణంగా ప్రభుత్వం నోటిఫై చేసే స్కీం

ప్రకారమే ఫెసిలిటేటర్లు తనిఖీ చేయాలి. వెబ్ ఆధారిత తనిఖీ షెడ్యూల్ నే పాటించాలి. శ్రమయేవ జయతే స్కీం కింద కంప్యూటర్ ఎంపిక చేసిన 10 శాతం కేసులకే తనిఖీ పరిమితమవుతుంది. కేంద్ర పరిధిలోని 30 శాతం సంస్థలు మాత్రమే కంప్యూటర్ లో నమోదు కాబడ్డాయి.

తనిఖీ నిబంధనలు/అమలు యంత్రాంగం పూర్తిగా నిర్వీర్యమవుతుంది. చట్ట నిబంధనలు కార్మికులకు పనికిరానివయి పోయాయి. తమాషా విషయమేమంటే ఐపీసీలోని సెక్షన్ 21 ప్రకారం ఫెసిలిటేటర్ యజమాని ఆవరణను తనిఖీ చేయొచ్చు, డాక్యుమెంట్లను స్వాధీనం చేసుకోవచ్చు, కానీ చట్టం పాటించని యజమాని మీద ఎటువంటి చర్యా తీసుకునే అధికారం ఫెసిలిటేటర్ కు లేదు. బాధిత కార్మికుడు లేదా యూనియన్ లాగా క్లయిమ్ ను రాబట్టటానికి ఆధారితీ ముందు అప్లికేషన్ మాత్రమే వేయాలి. న్యాయవైస క్లయిమ్ ను రాబట్టటం

కష్టమవుతుంది.

చాప్టర్ 8లో ‘నేరాలు, పెనాల్టీలు’ గురించి ఉంది. యజమాని చేసిన నేరానికి పెనాల్టీ 10 వేల రూపాయల నుండి లక్ష రూపాయల వరకు ఉంది. నేరం చేసే యజమానులకు ప్రభుత్వం ఎంత ఉదారిత చూపిందో చూడండి.

బిల్లులోని సెక్షన్ 60 చాలా ప్రమాదకర మయినది. ఇతర చట్టాల పరిధిలోని అపార్డు, ఒప్పందం, పరిష్కారం లేదా సర్వీసు కాంట్రాక్టుతో సంబంధం లేకుండా ఈ నిబంధనలు వర్తిస్తాయి. ఇక ద్వైపాక్షిక త్రైపాక్షిక చర్చలకు కాలం చెల్లినట్లేనా?

వేజెన్ కోడ్ బిల్లు వ్యాపారాలను తేలికపర్చటాన్ని ప్రోత్సహించటానికి తెచ్చిన బిల్లు. శ్రమయేవ జయతే నినాదం మాటున కార్మికులను అణగదాక్కి దోపిడీని తేలికపర్చటానికి ఉద్దేశించబడింది. బిల్లు మోసకారి తనాన్ని బహిర్గతం చేయాలి. ఐక్య పోరాటాల ద్వారా బిల్లును వ్యతిరేకించాలి, తిప్పికొట్టాలి.



# 'వేతనాల కోడ్'తో కార్మికుల పట్ల బయటపడిన బీజేపీ అసలు బండారం

సి.హెచ్.నరసింగరావు  
సిఐటియు రాష్ట్ర అధ్యక్షులు

కేంద్ర కార్మికశాఖ మాజీ మంత్రి బండారు దత్తాత్రేయ ఎక్కడ సమావేశాలకు హాజరైనా 'శ్రమయోవజయతే' అని ప్రసంగాన్ని ప్రారంభించేవారు. పైకి శ్రమ గురించి పొగడ్తులు, ఆచరణలో శ్రమజీవులకు వాతలు... ఇదీ బండారు వారి అసలు బండారం. 'వేతనాలకోడ్' వీరి హయాంలోనే పార్లమెంటులో ప్రవేశపెట్టారు. 'వేతనాల కోడ్' ద్వారా బడా పెట్టుబడిదార్ల తొత్తుగా బీజేపీ ప్రభుత్వం రుజువు చేసుకుంది.

కేంద్ర ఎన్డీఏ ప్రభుత్వ నిర్ణయం ప్రకారం 'వేతనాల కోడ్' 2017ను లోక్ సభలో ప్రవేశపెట్టింది. మూడు సంవత్సరాల నుండి 44 చట్టాలను నాలుగు కోడ్లుగా మార్చితే కార్మికులకు బోలెడంత మేలు జరుగుతుందని ఆర్థాటం చేశారు. ఇందులో మొదటి కోడ్గా 'వేతనాల కోడ్' ఇటీవల పార్లమెంటులో ప్రవేశపెట్టారు. కనీస వేతనాల చట్టం, జీతాల చెల్లింపు చట్టం, బోనస్ చట్టం, సమాన పరిహారం చట్టం అనే నాలుగు చట్టాలను కలిపి 'వేతనాల కోడ్'గా మార్చారు. పై నాలుగు చట్టాల్లో కార్మికులకు అనుకూలంగా ఉన్న ప్రధాన అంశాలు తొలగించారు. చెరుకుగడలోని రసాన్ని పిండి పిప్పిని మాత్రమే మిగిల్చినట్లు పై నాలుగు చట్టాల సారాన్ని తొలగించారు. శ్రమజీవులు తమ కష్టంతో దేశ సంపదను సృష్టిస్తారు. వీరికి జీతాలు కూడా చెల్లించకపోయినా రక్షించే చట్టాలు లేకుండా చేసింది బీజేపీ ప్రభుత్వం. "ఈజ్ ఆఫ్ డూయింగ్ బిజినెస్" నిజస్వరూపం ఏమిటో తేటతెల్లమైంది. కార్మికచట్టాల్లో కార్మికులకు రక్షణ ఉన్న అంశాలను తొలగిస్తేనే యజమానులు బాగా వస్తారు అనేది బీజేపీ, టీడీపీ సిద్ధాంతం. యజమాన్యాలు అత్యధిక లాభాలు గడించేందుకు వీలుగా కార్మికులను తీవ్రంగా

దోపిడీ చేసే అవకాశాలు కల్పించడం కేంద్ర, రాష్ట్ర ప్రభుత్వాలు తమ బాధ్యతగా భావిస్తున్నాయి. అందువల్లనే చట్టాల్లో కార్మిక అనుకూల అంశాలను తొలగిస్తున్నాయి. ఇప్పటివరకు కార్మికులకు జీతాల చెల్లింపులో ఉన్న రక్షణ వేతనకోడ్ ద్వారా లేకుండా చేసింది. ఇప్పటి వరకు వలస కార్మికులు జీతాలు కోల్పోతున్నారు. ఇకముందు ఏ కార్మికులైనా జీతాలు, కరువు భత్యం, ఇతర అలవెన్సులు, బోనస్ తో సహా ఏదైనా కోల్పోవలసిందే. ఇప్పటివరకు కాంట్రాక్టరు పారిపోతే అసలు యజమాని జీతాలు చెల్లించాలి. వేతనాల కోడ్ ప్రకారం ఇకముందు అసలు యజమానికి బాధ్యత లేదు. దీనికి తోడు వేతనాల చెల్లింపు అమలు చేసే యంత్రాంగాన్ని వేతనకోడ్ నీరుగార్చింది.

వేతనకోడ్లోని ముఖ్యాంశాలు...

సెక్షన్ 9 (ఎ) ప్రకారం విభిన్న వేతన విధానం ప్రవేశపెట్టింది. ఇప్పటి వరకూ దేశమంతా ఉన్న ఒకే జాతీయ వేతన విధానానికి స్వస్తి పలికింది. దీనివల్ల అనేక రాష్ట్రాలకు, అనేక ప్రాంతాలవారి వేతనాలు అమల్లోకి వస్తాయి. ఏ రాష్ట్రం కూడా తక్కువ వేతనాలు నిర్ణయించకుండా జాతీయ వేతన విధానం ఉంటుందన్న ప్రకటనలు బూటకం అని రుజువు అయింది. ఎంత తక్కువ జీతం అయినా నిర్ణయించే అవకాశం రాష్ట్ర ప్రభుత్వాలకు ఈ బిల్లు కల్పించింది. 1957లో కేంద్ర ప్రభుత్వం, యజమానులు, కార్మికసంఘాల త్రిపార్టీ సమావేశంలో వేతనాలు అవసరాల ప్రాతిపదికపై ఉండాలని ఏకగ్రీవంగా అంగీకరించారు. ఈ విధానం ప్రకారమే కేంద్ర ప్రభుత్వం ఆమోదించి కేంద్ర ప్రభుత్వ ఉద్యోగులకు ఆఖరు బేసిక్ రూ.18 వేలు చెల్లిస్తున్నది. అసంఘటిత కార్మికులు దేశవ్యాప్తంగా నెలకు రూ.18 వేలు జాతీయ వేతన

విధానం ప్రకారమే డిమాండ్ చేస్తున్నారు. మనిషికి ఆహారం, బట్టలు, ఇల్లు, ఇతర సాధారణ ఖర్చులు, విద్యా, వైద్యం కనీస అవసరాలుగా నిర్ణయించి ఇప్పటి వరకూ కేంద్ర, రాష్ట్ర ప్రభుత్వాలు అమలు చేస్తున్నాయి. ఇకముందు ఈ పద్ధతి లేదని తాపే ఏది కనీస వేతనం అని నిర్ణయిస్తే అదే ఫైనల్ అని ప్రభుత్వం చెప్పకనే చెప్పింది. వేతన కోడ్ పేరుతో కార్మికుల హక్కులను ప్రభుత్వం లాగేసుకుంది. కార్మిక వ్యతిరేక ప్రభుత్వాలు జాతీయ వేతన విధానం ఉండగానే అమలు చేయడం లేదు. ఈ విధానాన్నే ఎత్తివేస్తే ఎలా వ్యవహరిస్తారో ఊహించొచ్చు. రాబోయే కాలంలో కేంద్ర, రాష్ట్ర ప్రభుత్వ ఉద్యోగులకు కూడా ఇది ప్రమాదకరమే. కేంద్ర ప్రభుత్వం జాతీయ వేతన విధానం ఎత్తివేసి సంఘటిత, అసంఘటిత కార్మికుల నెత్తిపై పిడుగు పడేట్లు చేసింది. 1957లో జాతీయ వేతన విధానాన్ని త్రిపార్టీ సమావేశం ఏకగ్రీవంగా రూపొందించింది. ఎవరి ఆమోదంతో ఎక్కడ చర్చించి ఈ విధానాన్ని బీజేపీ ప్రభుత్వం నేడు ఎత్తివేసింది? కేవలం 'యజమానుల ఒత్తిడికి లొంగి జాతీయ వేతన విధానాన్ని ఎత్తివేయడం అత్యంత దారుణం.

కేంద్ర ప్రభుత్వం వాదించినట్లు రాష్ట్రాల్లో ధరలు వేరు వేరుగా ఉంటే, దానికి తగినట్లు ఇప్పుడున్న విధానం ప్రకారమే కరువు భత్యం (డి.ఎ) వేరు వేరుగా నిర్ణయించొచ్చు.

కార్మికులకు హానిచేసే విధంగా 'యజమాని', 'కాంట్రాక్టరు', 'వేతనాలు' నిర్వచనాలను నీరుగార్చింది. 2(కె) నిర్వచనంలో యజమాని అంటే ఒకరు అంతకంటే ఎక్కువ మంది కార్మికులను నియమించేవాడు అని మాత్రమే వుంది. కానీ



గతంలో 2(ఇ) కనీస వేతన చట్టం 1948లో “యజమాని” ప్రత్యక్షంగా గానీ పరోక్షంగా గానీ తనకోసంగానీ ఇతరులకోసంగాని కార్మికులను నియమించుకునే వాడు అని స్పష్టంగా ఉంది. ఇప్పటి నిర్వచనం ప్రకారం ఒక యజమానే పరిగణనలోకి వస్తాడు. యజమాని కింద పనిచేసే కాంట్రాక్టరు ఈ నిర్వచనంలోకి రారు. కాంట్రాక్టరు జీతాలుగాని, పైనల్స్ గాని, బోనస్ గాని చెల్లించకుండా ఎగ్గడితే యజమానికి బాధ్యత ఉండదు. ఇప్పటి వరకు కాంట్రాక్టరు పారిపోతే కాంట్రాక్టరు బిల్లులు నుంచి గానీ లేదా యజమాని తన డబ్బు నుంచిగానీ చెల్లిస్తున్నాడు. జీతాలకు గ్యారంటీ ఉంది. కాంట్రాక్టరు పారిపోతే ఇక కార్మికుల జీతాల ఆశలు వదులుకోవలసి వస్తుంది. అసంఘటితరంగంలో అత్యధిక మంది పనిచేస్తున్న కాంట్రాక్ట్ కార్మికులకు ఈకోడ్ శావంలా మారుతోంది. “అనలు యజమాని”కి బాధ్యత నుండి తప్పించుకునే అవకాశం దొరుకుతుంది.

అంగన్ వాడీ, మధ్యాహ్న భోజనం, ఆశలలో స్కీమ్ కార్మికులందరినీ కార్మికులుగా గుర్తించాలని 45, 46వ లేబర్ మహాసభలో తీర్మానాన్ని ఆమోదించారు. ఈ చట్టంలో ఈ అంశాన్ని చేర్చనందువల్ల కనీసవేతనాలకు, సామాజిక భద్రతకు కోటిమంది కార్మికులకు దక్కకుండా చేసి బీజేపీ ప్రభుత్వం స్కీమ్ కార్మికులకు ద్రోహం చేసింది.

సెక్షన్ 2లో వర్కర్, ఎంప్లాయి అనే పేర్లతో యజమానులు తప్పుడు నిర్వచనాలు ఇవ్వడానికి తోడ్పడింది. గతంలో ‘వర్కర్’ అనే ఒకే పదం చట్టంలో ఉండేది. వర్కర్ నిర్వచనంలో వేతనకోడ్ లో సెక్షన్ 2(ఎ) (జె)లో “షెడ్యూల్ ఎంప్లాయ్మెంట్” ను ఎత్తివేశారు. ఇప్పటి వరకూ ఉన్న కనీస వేతన చట్టం 1948 సెక్షన్ 3, 4, 12, 15 లను యధాతదంగా కొత్త వేతన కోడ్ లో చేర్చారు. కానీ కావాలని షెడ్యూల్ ఎంప్లాయ్మెంట్ అనే ప్రధాన అంశాన్ని 2వ

చాప్టరులోని సెక్షన్ 5, 6, 7, 8లో ఎత్తివేశారు. కీలకమైన షెడ్యూల్ ఎంప్లాయ్మెంట్ ఎత్తివేయడం వల్ల కనీస వేతన వ్యవస్థ కుప్పకూలినట్లు అవుతుంది.

జీతాల చెల్లింపు చట్టం సెక్షన్ 7(2) (జె) (కె) ప్రకారం కో-ఆపరేటివ్ సొసైటీ కోసంగానీ ఇన్సూరెన్సు ప్రీమియం కోసంగానీ జీతంలో కోత విధించాలని ఉంది. కానీ కొత్త జీతం కోడ్ లో దీని ప్రస్తావన లేదు. జీతంలో కట్ చేసి సొసైటీలకు చెల్లించే వద్దతికి న్వస్తి చెబితే ఉద్యోగుల కో-ఆపరేటివ్ సొసైటీలన్నీ మూసివేయవలసిన పరిస్థితి ఏర్పడుతుంది. అవసరం లేని ఇన్ కమ్ ట్యాక్స్ తో పాటు ఇతర పన్నులు కూడా వేతనంలో కోత కోయవచ్చునని అదనంగా చేర్చారు. అంటే ఏదో కొత్త పన్నులు కార్మికులపై విధించడానికి ప్రభుత్వం సిద్ధపడుతోంది. ఏ పన్నులు వేసినా జీతంలో కోత విధించడానికి కొత్త చట్టం సిద్ధం అవుతోంది.

ఇప్పటి వరకూ రైల్వే శాఖలో పనిచేసే ఎకౌంట్స్ ఉద్యోగులను వేధించే అవకాశం ఇచ్చే వేతనాలకోడ్ సెక్షన్ 18 (1) (ఎం) & (ఎన్) లలో రైల్వే అన్న పదం తీసివేసి దేశంలోని అన్ని శాఖలకు చెందిన పే & ఎకౌంట్స్ ఉద్యోగులందరినీ వేధించే పూర్తి అధికారాలు పొందింది. ఆర్థికవర వేధింపులతో ఉద్యోగాలు కూడా ఊడగొట్టొచ్చు. క్రిమినల్ కేసులు కూడా పెట్టొచ్చు. కార్మిక నాయకులపై రైల్వే శాఖ నేడు ఉపయోగించే తప్పుడు మార్గాలను అన్ని కంపెనీలూ పెద్ద అవకాశంగా కొత్త వేతనకోడ్ వల్ల ఉపయోగించుకుంటాయి.

వేతనాల కోడ్ లోని సెక్షన్ 20(2) ప్రకారం ఒకరోజు చట్ట వ్యతిరేక సమ్మెకు 8 రోజులు పనిచేసిన జీతంలో కోత విధించడానికి అనుమతిస్తుంది. అంటే 4 రోజులు సమ్మె చేస్తే 32 రోజులు (నెలపైనే) జీతం కోతకోయొచ్చు. యజమాన్యం ఎన్ని అక్రమాలు చేసినా నోరెత్తకూడదు. సమ్మె చేస్తే సహించబోమని హెచ్చరించడమే 8

రోజుల జీతం కోత. ‘పారిశ్రామిక సంబంధాల కోడ్’ ప్రకారం చట్టపర సమ్మెకు అవకాశమేలేదు. యూనియన్లు డిమాండ్ ను తెలియజేయగానే కార్మికశాఖ కన్సీలియేషన్ సమావేశం పెడుతుంది. కన్సీలియేషన్ సమావేశం ఉంటే సమ్మె చేయకూడదు. అంటే చట్టపరమైన సమ్మె అనేది జరగదు. నమ్మెలు అణచడానికి వేతనాలకోడ్, ఆయుధాలుగా బీజేపీ ప్రభుత్వం ఉపయోగిస్తుంది.

నేడున్న సమాన పరిహార చట్టం అన్ని రకాల వ్యత్యాసాలను వ్యతిరేకిస్తోంది. వేతనకోడ్ ఒకేపనిచేసే స్త్రీ/పురుషుల వేతన వ్యత్యాసాన్ని మాత్రమే వ్యతిరేకిస్తుంది. ఉద్యోగాల్లో చేర్చుకోవడం, ఉద్యోగ ఉన్నతి, శిక్షణ, బదిలీల విషయాలపై వివక్ష ఉండరాదని స్పష్టం చేసింది. ఇవేవీ కొత్త వేతన కోడ్ లో కానరావు. సమాజంలో వివక్షతలను 80 సం॥ క్రితం చట్టాలకంటే బీజేపీ వెనక్కు వెళ్లాలనుకుంటోంది. పార్లమెంటులో బ్రూట్ మెజారిటీ ఉందని బీజేపీ చట్టాలను వెనక్కు మళ్లించే ప్రయత్నం చేస్తే భారతదేశ కార్మికవర్గం ప్రేక్షక పాత్ర వహిస్తుందనుకోవడం వారి భ్రమ మాత్రమే. జయలలిత 2002లో తమిళనాడు ఉద్యోగులు సమ్మె చేశారని లక్షమందిని తొలగిస్తే ఉద్యోగులంతా ఆమెను సిఎంగా తొలగించే వరకూ నిద్రపోలేదు. జనతా ప్రభుత్వం పారిశ్రామిక వివాదచట్టం మార్చాలని ప్రతిపాదిస్తే ఢిల్లీలో లక్షమంది కార్మికులు కదనరంగం తొక్కిారు. దీనితో ప్రభుత్వం తోకముడిచింది. భారత కార్మికవర్గ చరిత్రలో ఇలాంటి ఉదాహరణలు ఎన్నో చెప్పవచ్చు. బీజేపీ కేంద్ర ప్రభుత్వానికి అదేగతి పట్టక తప్పదు.

కేంద్ర, రాష్ట్ర ప్రభుత్వాలు కార్మిక హక్కులు తొలగించి నిరాయుధులుగా చేయాలనే కుట్రను యావత్తు కార్మికవర్గానికి వివరించాలి. కార్మికవర్గాన్ని చైతన్యపరిస్తే కార్మికవర్గం తమపై దాడిని తిప్పికొట్టడం తథ్యం.



# చలో ఢిల్లీకి స్కీం వర్కర్స్ సన్నద్ధం కావాలి

- కె.ధనలక్ష్మి

కేంద్ర-రాష్ట్ర ప్రభుత్వ పథకాల్లో పనిచేస్తున్న వారిని కార్మికులుగా గుర్తించాలని కనీస వేతనాల 18 వేలు చెల్లించాలని పీఎఫ్, ఈఎస్ఐ, ప్రమోషన్స్ రిటైర్మెంట్ బెనిఫిట్స్ కల్పించాలనే డిమాండ్లు పరిష్కారానికై 2017 నవంబర్ 9, 10, 11 తేదీల్లో ఢిల్లీలో కేంద్ర కార్మిక సంఘాల ఆధ్వర్యంలో జరుగుతున్న మహాపడావ్ (మహాధర్నా)ను జయప్రదం చేసేందుకు దేశవ్యాప్తంగా లక్షలాది మంది స్కీం వర్కర్లు సన్నద్ధమవుతున్నారు. అందుకోసం పని ప్రదేశాల్లో గ్రూప్ మీటింగులు, కరపత్రాలు, పోస్టర్ల ద్వారా పెద్ద ఎత్తున ప్రచారం నిర్వహించేందుకు సన్నాహాలు జరుగుతున్నాయి. వెట్టి చాకిరీ నుండి విముక్తి కావాలని స్కీం వర్కర్లు బలంగా కోరుకోవడమేకాదు దేశవ్యాప్తంగా ఉద్యమాలు నిర్వహిస్తునే ఉన్నారు.

మన రాష్ట్రంలో అమలవుతున్న కేంద్ర రాష్ట్ర ప్రభుత్వ పథకాల్లో సుమారు 4 లక్షల మంది ఉద్యోగులు, కార్మికులు ప్రభుత్వానికి, ప్రజలకు మధ్య వారదులుగా పనిచేస్తున్నారు. వీరిలో అత్యధిక మంది మహిళలు కావడం విశేషం. పీజీలు, డిగ్రీలు వంటి ఉన్నత చదువులు చదివినవారు కూడా ప్రభుత్వ ఉద్యోగాలు రాక స్కీం వర్కర్లుగా జీవనం సాగిస్తున్నారు. వీరికి గౌరవ వేతనం, పార్ట్ టైం, ఫోటో షికాలు, వాలంటీర్స్ అనే ముద్దు పేర్లను తగిలించి చట్టబద్ధమైన సౌకర్యాలు అమలు చేయకుండా వెట్టిచాకిరీ చేయించేందుకు ప్రభుత్వాలు లైసెన్స్ లు పొందుతున్నారు. లబ్ధిదారులకు సేవలతో పాటు ప్రభుత్వానికి సమాచారం అందిస్తూ రోజంతా పని చేస్తున్నారు. సేకరించిన సమాచారాన్ని పై అధికారులకు అందించడానికి మండల/పట్టణ కేంద్రాలకు

వెళ్లిన సందర్భాల్లో టీఎ, డీఎలు కూడా ఇస్తున్న దాఖలాల్లేవు. కనీస వేతనం 10వ పీఆర్సీ రూ.13 వేలు, 7వ పే కమీషన్ రూ.18 వేల సిఫార్సు చేసినా స్కీం వర్కర్స్ కు నెలకు రూ.400 నుండి రూ.7 వేలు మాత్రమే చెల్లిస్తున్నారు. ఈ నామమాత్రపు వేతనాలు సహితం నెలలతరబడి పెండింగ్ పెడుతున్నారు. ఇతర అలవెన్సులు ఇచ్చే సందర్భంలో అధికారులకు పెద్ద ఎత్తున ముడుపులు చెల్లించాల్సి వస్తుంది. అలాగే



ప్రభుత్వాలు మారినప్పుడల్లా స్కీం వర్కర్లను తొలగించడం, వారి స్థానంలో వారి అనుయాయుల్ని నింపుకోవడం పరిపాటి అయింది.

స్కీం వర్కర్ల కృషి ఫలితంగా మాతా శిశు సంక్షేమం; ఆరోగ్యం, సామాజిక చైతన్యం పెంపొందడం వంటి మంచి ఫలితాలు సాధ్యమవుతున్నాయి. మానవాభివృద్ధి సూచికలో కేంద్ర రాష్ట్ర ప్రభుత్వ పథకాలపాత్ర గణనీయంగా ఉందని దేశ సర్వోన్నత న్యాయస్థానం సుప్రీంకోర్టు కూడా వ్యాఖ్యానించటం గమనించాల్సిన విషయం. ఈ పథకాల వలన శిశుమరణాల సంఖ్య 2011లో ప్రతి వెయ్యికి 44 ఉండగా 2015 నాటికి 38కి తగ్గించగలిగారు. బడిమానేసే పిల్లల సంఖ్య 2003-04కి 42.61 శాతం ఉండగా 2015-16 నాటికి 23.87 శాతానికి

తగ్గింది. అక్షరాస్యత గణనీయంగా పెరిగింది. మన రాష్ట్రంలో ఐసీడిఎస్ ద్వారా 38 లక్షల మంది మధ్యాహ్నభోజన పథకం ద్వారా 24 లక్షల మంది ఉపాధిహామీ ద్వారా 31 లక్షల మంది ఎన్ఆర్ హెచ్ఎం ద్వారా 87 లక్షల మంది పేద ప్రజలకు లబ్ధి చేకూరుతుంది.

1991 తర్వాత ప్రపంచంలోనూ భారతదేశంలో అనుసరించబడుతున్న ప్రపంచీకరణ, నరళీకరణ, ప్రైవేటీకరణ విధానాల వలన పాలక వర్గాలు పౌరసేవల బాధ్యతల నుంచి క్రమంగా వైదొలగుతున్నాయి. ప్రజాసంక్షేమాన్ని విస్మరిస్తున్నాయి. బీజేపీ అధికారంలోకి వచ్చాక సంస్కరణలు మరింత వేగంగా పుంజుకున్నాయి. ప్రభుత్వ విద్యా, వైద్య రంగాలను ఒక పథకం ప్రకారం దెబ్బతీస్తున్నారు.

అభివృద్ధి కోసమే నూతన సంస్కరణలను అమలు చేస్తున్నామని పాలకులు చెబుతున్నారు. కానీ గత 26 ఏళ్ల అనుభవం ఏమి చెబుతుంది? అర్థాకలితో బతుకుతున్న వారిని ఆకలిని ఈ సంస్కరణలు తీర్చటం లేదు. ప్రభుత్వాలు కల్పిస్తున్న ఉపాధి అవకాశాలు కూడా నామమాత్రంగానే ఉన్నాయి. నిత్యం అభద్రత, చాలీచాలనీ వేతనాలతో ప్రజల కనీస అవసరాలు కూడ తీర్చడం లేదు. ప్రభుత్వ స్కూళ్లు, హాస్పటల్స్ స్థానంలోకి కార్పొరేట్ స్కూళ్లు, కార్పొరేట్ హాస్పటల్స్ వచ్చేస్తున్నాయి. ప్రజా రవాణా స్థానంలోకి ప్రైవేట్ రవాణా రంగంలోకి వస్తుంది. మరోవైపు ఈ సంస్కరణల ప్రవేశంతో కార్పొరేట్ సంస్థలు, దళారీలు బిగా లబ్ధిపొందుతున్నాయి. వారి వద్ద కోట్లాది



రూపాయలు పోగుపడుతున్నాయి.

మన రాష్ట్రంలో తెలుగుదేశంపార్టీ ఎన్నికల్లో అన్ని వర్గాల ప్రజలను బుట్టలో వేసుకునేందుకు హామీల వర్షం కురిపించింది. డ్వాక్రారుణాలు మాఫీ, అసంఘటిత రంగ కార్మికులకు సాంఘిక భద్రత, కాంట్రాక్టు, ఔట్సోర్సింగ్ ఉద్యోగులను పర్మినెంట్ చేస్తామని వాగ్దానం చేశారు. జాతీయ స్థాయిలో బీజేపీ విదేశీ బ్యాంకుల్లో మూల్గుతున్న నల్లధనాన్ని వెనక్కితెచ్చి ఒక్కో ఇంటికి 15 లక్షలు బ్యాంకు అకౌంట్లో వేస్తామని చెప్పింది. ఆకాశంలోకి దూసుకెళ్తున్న నిత్యావసర సరుకుల ధరలను నేలకు దించుతామని ఎన్నికల మేనిఫెస్టోలో ప్రకటించింది.

అధికారంలోకి వచ్చి మూడున్నర ఏళ్లు దాటింది. కేంద్రంలో బీజేపీ రాష్ట్రంలో టీడీపీ ఇచ్చిన హామీలను అటకెక్కించాయి. పైగా ప్రజలకు ఎంతో కొంత మేలు చేస్తున్న సంక్షేమ పథకాలకు ఎసరు పెట్టడం ప్రారంభించాయి. నిధుల్లో కోతలు పెట్టడం క్రమంగా ప్రభుత్వ పథకాలను నీరుగార్చాలనే ఎత్తుగడతో వ్యవహరిస్తున్నాయి. ఐసీడీఎస్కు 2014లో 18 వేల కోట్లు కేటాయిస్తే 2017లో 14 వేల కోట్లు కేటాయించారు. మధ్యాహ్నభోజన పథకం ఉపాధిహామీ పథకాలకు అవసరమైన మేరకు నిధులు కేటాయించటం లేదు. మరోవైపు కేటాయించిన నిధులను కూడా పూర్తిగా ఖర్చు పెట్టడం లేదు. ఫలితంగా ఈ పథకాల్లో పనిచేసే కార్మికులకు వేతనాలు పెరగటంలేదు. చెల్లిస్తున్న నామమాత్రపు వేతనాలను కూడా సకాలంలో చెల్లించుటలేదు. లబ్ధిదారులకు సహితం వాటి ఫలాలు అందటంలేదు. దీనితో ప్రభుత్వ ప్రభుత్వ పథకాల పట్ల ప్రజల్లో అనుమానాలు కలుగుతున్నాయి. ఇటు ప్రభుత్వం, అటు పెట్టుబడిదారీ కార్పొరేట్ శక్తులు కోర్కుంటున్నది కూడా అదే!

మన రాష్ట్రంలో చంద్రబాబుగారి

నాయకత్వంలోని ప్రభుత్వ పథకాలను రకరకాలుగా పేర్లు మార్చుచేసి కార్పొరేట్ సంస్థలకు కట్టబెడుతున్నారు. అంగన్వాడీ కేంద్రాలను పిల్లలు తక్కువగా ఉంటున్నారనే సాకుతో సెంటర్స్ను కుదించి నడిపే పేరుతో వేలాది అంగన్వాడీ కేంద్రాలను ఎత్తి వేసేందుకు ప్లాన్ రూపొందించారు. ఏకీకృత వంటశాలలు పేరుతో మధ్యాహ్నభోజన పథకాన్ని ఇస్కాన్ వంటి రాబందులకు అప్పగించి రాష్ట్రంలో 85 వేల మంది కార్మికుల పొట్టకొట్టడానికి సిద్ధమయింది. ఉపాధి హామీ పథకంలో వ్యవసాయకూలీల కోసం ఖర్చుపెట్టాల్సిన వాటాను సగానికి సగం కోత పెట్టారు. కూలీలకు యంత్రాలకు మధ్య 60:40 ఉన్న వాటాను 40:60గా మార్చుచేశారు. దీనివలన ఉపాధిహామీ పథకం కూలీలకు కనీస వేతనం దక్కటం లేదు. క్షేత్రస్థాయి నహాయకులపై అధికారపార్టీ రాజకీయనాయకులు జులుం ప్రదర్శిస్తున్నారు. ఆశా వర్కర్స్కు వేతనాలు చెల్లించకుండా పారితోషికాల పేరుతో ఊడిగం చేయిస్తూ వారి కుటుంబాలను పస్తులు పెడుతున్నది. గిరిజన ప్రాంతంలో పనిచేస్తున్న కమ్యూనిటీ హెల్త్ వర్కర్స్ను 1994లో నిర్ణయించిన 400 గౌరవ వేతనం 23 ఏళ్లగా ఒక్కపైసా కూడా పెంచలేదు. మహిళా సాధికారిత గురించి గొప్పలు చెప్పి ప్రభుత్వం పొదుపు మహిళల అభివృద్ధి కోసం పనిచేస్తున్న వీటవలకు గత ప్రభుత్వం చెల్లిస్తున్న 2 వేల గౌరవ వేతనాన్ని కూడా చెల్లించకుండా ఎగ్గొట్టింది. ఎవరికోసమైతే పనిచేస్తున్నారో వాళ్ల దగ్గరే సేవా రుసుము అడుక్కోమంటున్నది. స్కీముల్లో పనిచేస్తున్న ఉద్యోగులు, ప్రభుత్వ ఉద్యోగులతో సమానంగా పనిచేస్తున్నప్పటికీ వేతనాల్లో, గౌరవాల్లో, సౌకర్యాల్లో తీవ్రమైన వ్యత్యాసాలున్నాయి. స్కీంలో పనిచేస్తున్న మహిళా ఉద్యోగులకు వేతనంతో కూడిన మెటర్నటీలీవు కూడా ఇవ్వడంలేదు. ఇటీవలికి మరుగుదొడ్డి పథకాన్ని ప్రవేశపెట్టి ప్రచారం చేస్తున్న ప్రభుత్వం కడుపునిండా

తిండి మాత్రం పెట్టడం లేదు.

అందరికీ ఇళ్లు అంటూనే సాధారణ ప్రజలు దరఖాస్తులిస్తే తీసుకోకుండా స్థానిక అధికారపార్టీ నాయకులకు ఇవ్వమని ప్రభుత్వ అధికారులే చెప్పడమంటే రాష్ట్ర పరిపాలన ఎంతటి స్థాయికి దిగజారి పోయిందో అర్థం చేసుకోవచ్చు. భారత కార్మిక మహాసభలు 2014-16లో చేసిన 45, 46 తీర్మానాల్లో స్కీం వర్కర్స్ను కార్మికులుగా గుర్తించాలని సిఫార్సులు చేసినా ప్రభుత్వాలు పట్టించుకోలేదు. ప్రభుత్వ పథకాల్లో పనిచేస్తున్న లక్షలాది మంది కార్మికుల ఉపాధిని ప్రమాదంలోకి నెట్టారు. ఈనేవధ్యంలో ప్రభుత్వ పథకాలను రక్షించుకోవటం అనేది ప్రధాన కర్తవ్యంగా ముందుకొచ్చింది. ప్రభుత్వ పథకాల రక్షణతోపాటు తమ జీవన ప్రమాణాల మెరుగుదలకు ప్రజామద్దతును సమీకరించుకోవటం ఆయా పథకాల్లోని కార్మికులందరినీ ఐక్యం చేసుకొని నమిష్టి పోరాటాలకు కార్మికవర్గం కృషి చేస్తోంది. దీనిలో భాగంగా కేంద్ర కార్మిక సంఘాలు గత 25 ఏళ్లుగా దేశవ్యాపిత పోరాటాలు సమ్మెలు నిర్వహిస్తూ ఉన్నారు. అయినా పాలకుల్లో చలనం లేదు. అందుకే మరోపోరాటానికి కార్మిక సంఘాలన్నీ పిలుపునిచ్చాయి. 2017 నవంబర్ 9, 10, 11 తేదీల్లో ధరలు తగ్గించాలని, కాంట్రాక్టు, ఔట్సోర్సింగ్ కార్మికులను పర్మినెంట్ చేయాలని, ప్రభుత్వరంగ సంస్థలు పరిరక్షించాలని, కేంద్ర రాష్ట్ర ప్రభుత్వ పథకాల్లో పనిచేసే వారిని కార్మికులుగా గుర్తించాలని, సామాజిక భద్రత సౌకర్యాలు కల్పించాలని, కార్మిక చట్టాలు అమలు చేయాలనే డిమాండ్ల సాధన కోసం దేశరాజధాని నడిబొడ్డున లక్షలాది మందితో మహాపదావ్ జరగనున్నది. కేంద్ర రాష్ట్ర ప్రభుత్వాల మెడలు వంచి సమస్యలు పరిష్కరించుకునేందకై స్కీం వర్కర్ల తండోపతండాలుగా ఢిల్లీకి కదిలిరావాలి.



# ఆశా వర్క్స్ కు రూ. 6 వేలు వేతనం ఇవ్వకుంటే సెక్రటేరియట్ ముట్టడి

ఆశాలతో చేయిస్తున్న వెట్టిచాకిరీని రద్దు చేసి నెలకు 6 వేల రూపాయల వేతనం అమలు చేయకపోతే సెక్రటేరియట్ ను ముట్టడిస్తామని ఆశా వర్క్స్ యూనియన్ ప్రకటించింది. ఏపీ ఆశా వర్క్స్ యూనియన్ రాష్ట్ర కమిటీ నిర్వహించిన చలో విజయవాడ కార్యక్రమానికి ఆశా వర్క్స్ వేలాదిగా తరలివచ్చారు. నీలం రంగు అంచుతో కూడిన తెల్లచీరలు ధరించి ఆశా వర్క్స్ ర్యాలీలో పాల్గొనడం విశేషం. విజయవాడ రైల్వే స్టేషన్ నుండి ఆశా వర్క్స్ మహాప్రదర్శన ప్రారంభమయింది. వెట్టిచాకిరీని రద్దు చేయాలని, నెలకు 6 వేల రూపాయలు వేతనం చెల్లించాలని, పీఎఫ్, ఈఎస్ఐ, ప్రమాదబీమా సౌకర్యాలు కల్పించాలంటూ ప్రదర్శనకారులు పెద్ద పెట్టున నినదించారు. వివిధ జిల్లాల బ్యానర్లు, సిఐటియు జెండాలు, డిమాండ్స్ తో కూడిన ప్లకార్డ్లతో ఆశా వర్క్స్ భారీ ఎత్తున ర్యాలీలో పాల్గొన్నారు. అలంకార్ సెంటర్ లోని ధర్మా చౌక్ వద్ద ఆశా వర్క్స్ యూనియన్ రాష్ట్ర అధ్యక్షులు పి.ఎస్.వి.రత్నం అధ్యక్షతన బహిరంగ సభ జరిగింది.

సభలో పీడీఎఫ్ ఎమ్మెల్యేల ఫోరం ఫ్లోర్ లీడర్ విరపు బాల సుబ్రహ్మణ్యం మాట్లాడుతూ ఆశా వర్క్స్ కు ఏళ్లతరబడి వేతనాలు నిర్ణయించకుండా కేంద్ర, రాష్ట్ర ప్రభుత్వాలు మోసం చేస్తున్నాయని మండిపడ్డారు. ప్రజల ఆరోగ్యాన్ని కాపాడటంలో 24 గంటలూ వెట్టి చాకిరీ చేస్తున్న ఆశా వర్క్స్ కు నెలకు రూ.6 వేలు వేతనం చెల్లించాలని రాష్ట్ర ప్రభుత్వాన్ని డిమాండ్ చేశారు. కార్మికులకు కనీస వేతనం చెల్లించాలని కోరుతుంటే వారి న్యాయమైన డిమాండ్లను పరిష్కరించకుండా

నిర్బంధం ప్రయోగిస్తోందని ఆయన ఆక్షేపించారు. ఆశా వర్క్స్ సమస్యలను

లేకుండా చేస్తోందని, ప్రభుత్వ విధానాల పట్ల కార్మికుల్లో రోజురోజుకీ అనంతృప్తి



భవిష్యత్ లో జరిగే శాసన మండలిలో ప్రస్తావించి ప్రభుత్వాన్ని నిలదీస్తామని ఆయన హెచ్చరించారు.

ఆశా వర్క్స్ యూనియన్ రాష్ట్ర ప్రధాన కార్యదర్శి కె.ధనలక్ష్మి మాట్లాడుతూ కేంద్ర ప్రభుత్వం ఇచ్చే పారితోషికాలతో సంబంధంలేకుండా కేరళ రాష్ట్ర ప్రభుత్వం ఆశా వర్క్స్ కు రూ.7,500/-, తెలంగాణా రూ.6 వేలు వేతనం, కర్ణాటక రూ.5 వేలు చెల్లిస్తున్నాయని బెంగాల్, త్రిపుర, హర్యానా, రాజస్థాన్ రాష్ట్రాలు కేంద్రం ఇచ్చే పారితోషికాలతోపాటు పారితోషికాలు, గౌరవ వేతనాలు కూడా చెల్లిస్తున్నాయని తెలిపారు. రూ.6 వేలు వేతనంతోపాటు పీఎఫ్, ఈఎస్ఐ, ప్రమాదబీమా తదితర సౌకర్యాల కోసం త్వరలో జరిగే అసెంబ్లీ సమావేశాల సందర్భంగా సెక్రటేరియట్ ను ముట్టడిస్తామని, అక్టోబర్ 9న కలెక్టరేట్ ను ముట్టడించాలని పిలుపునిచ్చారు. పీడీఎఫ్ ఎమ్మెల్యే బొడ్డు నాగేశ్వరరావు, ఎమ్మెల్యే వై.శ్రీనివాసులు రెడ్డిగార్లు మాట్లాడుతూ మధ్యాహ్నభోజనం, అంగన్ వాడీ, మున్సిపల్ కార్మికులకు రాష్ట్ర ప్రభుత్వం ఉద్యోగ భద్రత

పెరుగుతోందని అన్నారు. ప్రజలకు ఆరోగ్య సేవలు చేస్తున్న ఆశా వర్క్స్ అనారోగ్యం పాలవుతున్నా ప్రభుత్వాలు నిమ్మకల్లు నీరెత్తినట్లు వ్యవహరించడం దుర్మార్గమని ఆయన పేర్కొన్నారు. సిఐటియు రాష్ట్ర కార్యదర్శి కె.ఉమామహేశ్వరరావు, సిఐటియు రాష్ట్ర కోశాధికారి ఏ.వి.నాగేశ్వరరావు, మిడ్డేమీల్ రాష్ట్ర ప్రధాన కార్యదర్శి కె.స్వరూపరాణి, అంగన్ వాడీ యూనియన్ రాష్ట్ర ప్రధాన కార్యదర్శి కె.సుబ్బరావమ్మ, వీఆర్ఎ సంఘం రాష్ట్ర ప్రధాన కార్యదర్శి ఎం.బాలకాశి, ఆర్.వి.నర్సింహారావు, తూర్పు కృష్ణా సిఐటియు ప్రధాన కార్యదర్శి వై.నరసింహారావు, పశ్చిమ కృష్ణా అధ్యక్షులు వెంకటేశ్వరావు తదితరులు సంఘీభావం తెలిపారు.

ఈ సభకు యూనియన్ రాష్ట్ర నాయకులు ఎ.కమల, మంగమ్మ, బి.సుధ, విజయలక్ష్మి, నాగవేణి, శివకుమారి, ధనశ్రీ, శ్యామలారాణి, పోచమ్మ, సత్యవతి, ఆదిలక్ష్మి, స్వప్న, భువనేశ్వరి, రమీజాబీ, వాణీశ్రీ తదితరులు నాయకత్వం వహించారు.



# మధ్యాహ్న భోజనం ప్రైవేటుకిస్తే ఉధృత పోరాటం

మధ్యాహ్న భోజన పథకం నిర్వహించే 85 వేల మంది మహిళల ఉపాధిని దెబ్బతీసి, ఈ పథక నిర్వహణను ప్రైవేటు సంస్థలకిస్తే పోరాటం మరింత ఉధృతం చేస్తామని సిఐటియు, ఎఐటియుసి రాష్ట్ర నేతలు ప్రభుత్వాన్ని హెచ్చరించారు. మహిళా కార్మికులతో ముఖ్యమంత్రి చంద్రబాబు చెలగాటమాడు

ఎం.ఎ.గవూర్ మాట్లాడుతూ కార్మికుల ఉపాధిని దెబ్బకొట్టేందుకు చంద్రబాబు ప్రభుత్వం సిద్ధమయిందని విమర్శించారు. కార్మికులకు నెలల తరబడి బిల్లులు ఇవ్వడం లేదని, అప్పులు సైతం చేసి కార్మికులు భోజనం పెడుతున్నారని తెలిపారు. ఇస్కాన్, అక్షయ పాత్ర అందించే భోజనం

ఉద్యమాలు చేస్తే పోలీసులతో అణచి వేసేందుకు ప్రయత్నిస్తున్నారని, కార్మికులంతా కలిసి వస్తే ప్రభుత్వం ఏం చేయగలదని ప్రశ్నించారు. డిసెంబర్ లో కార్మిక సంఘాలన్నీ కలిసి విజయవాడలో సమరశంఖం పూరించనున్నాయని హెచ్చరించారు. మధ్యాహ్న భోజన పథకం కార్మికుల యూనియన్ ప్రధాన కార్యదర్శి కె.స్వరూపరాణి, మధ్యాహ్న భోజన పథకం వర్కర్స్ యూనియన్ కార్యదర్శి డి.భాగ్యలక్ష్మి అధ్యక్షతన జరిగిన ఈ కార్యక్రమంలో ఐఎఫ్ టియు ప్రధాన కార్యదర్శి పొలారి వెంకటేశ్వర్లు, ఐఎఫ్ టియు ప్రధాన కార్యదర్శి రామారావు, ఎఐటియుసి రాష్ట్ర అధ్యక్షులు చలసాని రామారావు, సిఐటియు రాష్ట్ర కోశాధికారి ఏ.వీ.నాగేశ్వరరావు, శ్రామిక మహిళా కన్వీనర్ కె.ధనలక్ష్మి, కో-కన్వీనర్ కె.సుబ్బరావమ్మ, వర్కింగ్ ఉమెన్ కార్యదర్శి శైలజ, ఎస్ఎఫ్ఐ రాష్ట్ర కార్యదర్శి నూర్ మహ్మద్ తదితరులు ప్రసంగించారు. మధ్యాహ్న భోజన పథకం కార్మికుల యూనియన్ అధ్యక్షులు జి.వరలక్ష్మి, ఈపథకం వర్కర్స్ యూనియన్ అధ్యక్షులు సత్తారు పాల్గొన్నారు.



తనవారని వివిధ కార్మిక సంఘాల నాయకులు ధ్వజమెత్తారు. ఈ కార్మికులకు కనీస వేతనం రూ.5 వేలు చెల్లించాలని, సమస్యలు పరిష్కరించాలని డిమాండ్ చేశారు. మధ్యాహ్న భోజన పథకం కార్మికులు విజయవాడలో భారీ ర్యాలీ నిర్వహించారు. రైల్వే స్టేషన్ నుంచి ప్రారంభమయిన ఈ ర్యాలీ అలంకార్ సెంటర్ వరకు సాగింది. రాష్ట్రం నలుమూలల నుంచి వేలాదిగా తరలి వచ్చిన మహిళా కార్మికులు ఈ ర్యాలీలో పాల్గొన్నారు. ర్యాలీ అనంతరం ధర్నా చౌక్ వద్ద ధర్నా చేశారు. మధ్యాహ్న భోజన పథక నిర్వహణను ప్రైవేటు సంస్థలకు అప్పగించి తమ పొట్ట కొట్టాడని వారు పెద్ద ఎత్తున నినాదాలు చేశారు. కార్మికుల యూనియన్ (సిఐటియు), మధ్యాహ్న భోజన పథకం వర్కర్స్ యూనియన్ (ఎఐటియుసి) ఆధ్వర్యంలో జరిగిన ఈ ఆందోళనలో పలు కార్మిక సంఘాల నాయకులు పాల్గొని మద్దతు తెలిపారు.

**కార్మికుల ఉపాధిని దెబ్బకొట్టే యత్నం:**

సిఐటియు రాష్ట్ర ప్రధాన కార్యదర్శి

నాసిరకంగా ఉంటోందని విద్యార్థుల తల్లిదండ్రులు నెల్లూరులో ఆందోళనకు దిగారని గుర్తుచేశారు. ఆధ్యాత్మిక సంస్థలు కోడిగుడ్డును అందించవని, విద్యార్థులకు పౌష్టికాహారం ఎలా అందుతుందని ప్రశ్నించారు. ఈ భోజనానికి పెట్టే ఖర్చుతో తన మనవడికి సీఎం భోజనం పెట్టగలరా అని ప్రశ్నించారు.

**డిసెంబరులో సమరశంఖం పూరిస్తాం:**

ఎఐటియూసీ రాష్ట్ర ప్రధాన కార్యదర్శి జి.ఓబులేసు మాట్లాడుతూ చంద్రబాబు నాయుడు పదవీ వ్యామోహంతో ఎత్తులు వేస్తూ కులాల వారీగా మనుషులను విభజిస్తున్నారని విమర్శించారు. మహిళా సాధికారత గురించి చెప్పుకునే చంద్రబాబు అసంఘటిత రంగంలో ఉన్న 80 లక్షల మహిళా కార్మికుల గురించి పట్టించుకోవడం లేదన్నారు.

ఇస్కాన్ వంటి సంస్థల కంటే ఉపాధ్యాయుల పర్యవేక్షణలో వండితినే భోజనం బాగుంటుందని, కార్మికులే పసిపిల్లల పట్ల బాధ్యతగా వ్యవహరిస్తారని స్పష్టం చేశారు.

## రేషన్ షాపులు హుళక్యే - రిలయన్స్ కు రేషన్ అప్పగింత

రాష్ట్రంలో రేషన్ దుకాణాలను విలేజ్ మాల్స్ గా మార్చి, వాటికి సరుకులను అందజేసే బాధ్యతను రిలయన్స్, ఫ్యూచర్ గ్రూప్ లకు అప్పగించనున్నామని రాష్ట్ర పౌర సరఫరాల శాఖ మంత్రి పత్తిపాటి పుల్లారావు చెప్పారు. రాష్ట్రంలోని 10 జిల్లాల్లో రిలయన్స్, 3 జిల్లాల్లో ఫ్యూచర్ గ్రూప్ కంపెనీలు అన్ని రేషన్ దుకాణాలకు సరుకులను అందజేస్తాయని పేర్కొన్నారు. మొదటగా గుంటూరు అర్బన్ పరిధిలో విలేజ్ మాల్స్ ను ఏర్పాటు చేస్తామని పేర్కొన్నారు. పంచదార, కందిపప్పు, అవసరం ఉన్న వారికి కిరోసిన్ ఇస్తామన్నారు.



# అంగన్వాడీ సెంటర్ల కుదింపును నిరసిస్తూ ఆందోళనలు

పేద పిల్లలకు, గర్భిణులకు పౌష్టికాహారం అందిస్తున్న ఐసీడీఎస్ను నిర్వీర్యం చేస్తే ఊరుకునేది లేదని అంగన్వాడీలు రాష్ట్రవ్యాప్తంగా ధర్నాలు నిర్వహించారు. ఏపీ అంగన్వాడీ వర్కర్స్ అండ్ హెల్పర్స్ యూనియన్ ఆధ్వర్యం పలుచోట్ల మానవహారాలు చేపట్టారు. అధికారులకు వినతిపత్రాలు అందించారు. కేంద్ర, రాష్ట్ర ప్రభుత్వ విధానాలను విరమించుకోవాలని నినదించారు.

పశ్చిమగోదావరి జిల్లా వ్యాప్తంగా తహశీల్దారు కార్యాలయాల వద్ద ధర్నాలు నిర్వహించారు. ద్వారకా తిరుమల కార్యాలయం వద్ద ధర్నా చేసి, అనంతరం తహశీల్దార్ సుజాతకు వినతిపత్రం అందజేశారు. చాగల్లు, కొవ్వూరు, తణుకు, తాడేపల్లిగూడెం, ఆచంట, మొగలూరు, భీమవరం, వీరవాసరం, టి.నరసాపురం, బుట్టాయి గూడెం తహశీల్దార్ కార్యాలయాల వద్ద ధర్నాలు నిర్వహించారు. తూర్పుగోదావరి జిల్లా కాకినాడ ఐసీడీఎస్ కార్యాలయం వద్ద

ధర్నా చేశారు. ముమ్మడివరంలో 216 జాతీయ రహదారిపై రాస్తారోకో, తహశీల్దార్ కార్యాలయం ఎదుట ధర్నా చేశారు. కూనవరంలో నిరసన ర్యాలీ చేపట్టి



తహశీల్దార్కు వినతిపత్రం అందజేశారు. సామర్లకోట, గోకవరం, గంగవరం, రాజవొమ్మంగి ఎంపీడీఓ కార్యాలయాల వద్ద ధర్నాలు చేసి, గ్రీవెన్స్లో అధికారులకు వినతిపత్రాలు అందజేశారు. ఏలేశ్వరం, విఆర్.పురం, చింతూరు తహశీల్దార్ కార్యాలయాల వద్ద, పెద్దాపురం ఆర్డీఓ

కార్యాలయం వద్ద ధర్నాలు చేశారు. విజయనగరం జిల్లాలో పలుచోట్ల ధర్నాలు చేశారు. కలెక్టరేట్ వద్ద మానవహారం చేపట్టారు. నెల్లిమర్ల తహశీల్దార్ కార్యాలయం వద్ద జరిగిన ధర్నా జరిగింది. పార్వతీ పురం, కురుపాం, కొమరాడ, చీపురుపల్లి, గరివిడి, గజపతినగరం, బొబ్బిలి, పాచిపెంట, సొలూరుల్లో ధర్నాలు జరిగాయి. శ్రీకాకుళం జిల్లా రణస్థలం, లావేరు, రాజాం, సీతంపేట, వజ్రపుకొత్తూరు, సోంపేట మండలాల తహశీల్దార్ కార్యాలయాల వద్ద ధర్నాలు చేపట్టారు. కృష్ణాజిల్లా గన్నవరం రెవెన్యూ కార్యాలయం వద్ద ధర్నా నిర్వహించి అధికారులకు వినతిపత్రం అందజే

శారు. నాగాయలంక, గుడివాడ, నూజివీడు, నందిగామ, కలిదిండి, కైక లూరు, మొవ్వ, చల్లవల్లి, బంటుమిల్లి, కంచికచర్ల, తిరువూరుల్లో ధర్నాలు నిర్వహించారు. చిత్తూరు జిల్లా కేంద్రం లోనూ, రెవెన్యూ డివిజన్, మండల కేంద్రాల్లోనూ ఆందోళనలు చేపట్టారు.

## ఐసీడీఎస్లో నగదు బదిలీ, పుడ్ ప్యాకెట్ల సరఫరా చేయాలనే ప్రభుత్వ నిర్ణయాన్ని ఉపసంహరించాలి



అంగన్వాడీ సెంటర్స్లో వండుతున్న వేడి అన్నం స్థానంలో తినడానికి రెడీగా ఉండే పొడి మిక్చర్ ప్యాకెట్లను అందించాలని మహిళా మంత్రిత్వశాఖ, భారత ప్రభుత్వం నిర్ణయించింది.

అంగన్వాడీ కేంద్రాలను బలహీనపర్చి

అంతిమంగా మూసేవేసే ఉద్దేశం బీజేపీ నాయకత్వంలోని ఎన్డిఎ ప్రభుత్వానికి ఉన్నట్లు దీన్ని బట్టి తెలుస్తోంది. ఐసీడీఎస్లో ఆహార కార్పొరేట్ కంపెనీలను అనుమతించాలనే ఉద్దేశం ఉన్నట్లు అవగతమవుతోంది.

మొదటిగా 300 జిల్లాల్లో నేరుగా నగదు బదిలీ పథకాన్ని ప్రవేశపెట్టాలని, ఒక సంవత్సరంలో దీన్ని మొత్తం దేశానికి వ్యాప్తి చేయాలని ప్రభుత్వ నిర్ణయం. ఇది ఐసీడీఎస్ను బలహీనపర్చే మరో చర్య. ఎన్డిఎ ప్రభుత్వం వచ్చిన దగ్గర నుండి ఐసీడీఎస్ను కూలగొట్టాలనే ప్రయత్నిస్తోంది. బడ్జెట్ కేటాయింపుల్లో తీవ్రంగా కోత

విధించింది. ఫండింగ్ పద్ధతులను మార్చింది. వండి వేడి ఆహారం బదులు ఇంటికి రేషన్ ఇచ్చే పద్ధతి ప్రవేశపెట్టింది. నగదు బదిలీ ఐసీడీఎస్ను చావు దెబ్బకొడుతుంది. తీవ్ర పౌష్టికాహార లోపాన్ని, పసిపిల్లల మరణాల రేటును తగ్గించిన గుర్తింపు ప్రపంచ వ్యాప్తంగా ఐసీడీఎస్కు వచ్చింది.

పేదలు, సామాజికంగా వెనకబడిన తరగతుల నుండి పనిచేస్తున్న 26 లక్షల అంగన్వాడీ వర్కర్లు, హెల్పర్లు ఉద్యోగాలు తీవ్రమైన అభద్రతకు లోనవుతాయి. నగదుబదిలీ అమలు చేయాలనే ప్రభుత్వ నిర్ణయాన్ని అంగన్వాడీ ఉద్యోగులందరూ ఐక్యంగా తిప్పి కొట్టాలి.



## నవంబరు 9,10,11 పార్లమెంట్ ముందు మహాధర్మా జయప్రదం చేయండి

ఆంధ్రప్రదేశ్ లోని కార్మిక సంఘాలు, మధ్యతరగతి ఉద్యోగుల సంఘాలు కలిసి విజయవాడలో సెప్టెంబరు 10న రాష్ట్ర సదస్సు

నిర్వహించాయి. కార్మికులు, ఉద్యోగులు ఎదుర్కొంటున్న సమస్యల పరిష్కారం కోరుతూ ఆగస్టు 8న కేంద్ర కార్మిక సంఘాలు,

ఉద్యోగుల స్వతంత్ర ఫెడరేషన్లు నిర్వహించిన న్యూఢిల్లీ సదస్సు నిర్ణయం మేరకు 2017 నవంబరు 9,10,11 తేదీల్లో న్యూఢిల్లీలో పార్లమెంట్ ముందు జరిగే ఘన ప్రదర్శన లోనూ, రాష్ట్ర కార్మిక సంఘాలు నిర్ణయించిన డిశంబరు ఛలో అసెంబ్లీ కార్యక్రమంలోనూ పెద్ద ఎత్తున పాల్గొనాలని రాష్ట్రంలోని కార్మికులు, ఉద్యోగులందరికీ సదస్సు పిలుపునిచ్చింది. కేంద్ర, రాష్ట్ర ప్రభుత్వాల కార్మిక వ్యతిరేక, ప్రజావ్యతిరేక విధానాలను సదస్సు తీవ్రంగా నిరసించింది.



## వీఆర్ఎల వేతనం రూ.10 వేల పెంపునకు మంత్రి అంగీకారం

గ్రామరెవెన్యూ సహాయకుల వేతనం రూ.6,400 నుండి రూ.10,000/-కు పెంచడానికి డిప్యూటీ సీఎం, రెవెన్యూశాఖామంత్రి అయిన కె.ఇ.కృష్ణ మూర్తి అంగీకరించారు. పీడీఎఫ్ ఎమ్మెల్యేలు విధింపు, బాలనాబ్రహ్మణ్యం, బొడ్డు నాగేశ్వరరావు నేతృత్వంలో గ్రామరెవెన్యూ సహాయకుల సంఘం రాష్ట్ర అధ్యక్ష, కార్యదర్శులు ఎన్.పెద్దన్న, ఎం.బాలకాశి వెలగపూడిలోని సచివాలయంలో మంత్రి కె.ఇ.కృష్ణమూర్తిని, సీసీఎల్పి అనిల్

చంద్రపునేరను, రెవెన్యూ ప్రిన్సిపల్ సెక్రటరీ మన్మోహన్ సింగ్ లను కలిశారు. ఈ సందర్భంగా వీఆర్ఎల వేతనం రూ.10,000/- చేస్తామని, వెంటనే ముఖ్యమంత్రితో చర్చించి వేతన పెంపు ప్రతిపాదనలు విడుదల చేస్తామని మంత్రి చెప్పారు.

ఆంధ్రప్రదేశ్ రాష్ట్రంలో 27 వేల మంది గ్రామరెవెన్యూ సహాయకులు రూ.6,400/- నామమాత్రపు వేతనంతో వనిచేస్తున్నారు. వేతనాల కోసం 3

సంవత్సరాల నుండి వివిధ రూపాల్లో విఆర్ఎలందరూ ఆందోళన చేస్తున్నారు. సెప్టెంబర్ 5న వేలాది మంది విఆర్ఎలతో 'చలో విజయవాడ' నిర్వహించారు. అదే రోజు మంత్రి స్పందిస్తూ వేతనాల పెంపుపై నిర్ణయం తీసుకుంటామని, ఆందోళన విరమించాలని కోరటంతో ఆరోజు ఆందోళనా కార్యక్రమం విరమించారు. వీఆర్ఎ ఆందోళనల ఫలితంగా ఈ రోజు సంఘ నాయకులు ఎమ్మెల్యేలతో మంత్రి, రెవెన్యూ ఉన్నతాధికారులు చర్చలు జరిపారు.

## సంఘటిత పోరాటాల ద్వారానే హమాలీలకు సమగ్ర చట్టం సాధ్యం

హమాలీ కార్మికులకు గుర్తింపు కార్డులు, పని భద్రత, పిఎఫ్, ఈఎస్ఐ, ప్రమాదబీమా, పెన్షన్ తో కూడిన సమగ్ర చట్టం చేయాలని విజయవాడ కేదారేశ్వరి పేటలోని పండ్ల మార్కెట్ లోని మున్సిపల్ కళ్యాణమండం నందు కె.ఉమామహేశ్వరరావు అధ్యక్షతన జరిగిన హమాలీ కార్మికుల రాష్ట్ర సదస్సు కేంద్ర, రాష్ట్ర ప్రభుత్వాలను డిమాండ్ చేసింది. ఈ సదస్సులో ముఖ్య అతిథిగా పాల్గొన్న సిఐటియు రాష్ట్ర ఉపాధ్యక్షులు వి.ఉమామహేశ్వరరావు మాట్లాడుతూ అసంఘటితరంగ కార్మికులు, హమాలీలకు సమగ్ర చట్టం కోసం సంఘటితంగా పోరాడాలని ఆయన కార్మికులకు పిలుపునిచ్చారు. పట్టణాలు, మండల కేంద్రాల్లో హమాలీల చాకిరీ

మూలంగా ప్రభుత్వాలకు కోట్లాది రూపాయలు ఆదాయాలు సమకూరుతున్నాయన్నారు. శక్తికి మించిన అధిక బరువులు మోస్తూ 45-50 ఏళ్లకే వృద్ధాప్యానికి చేరుతున్న హమాలీలను ప్రభుత్వాలు ఆదుకోవాలని ఆయన కోరారు. కార్పొరేట్ సంస్థలకు రాయితీల మీద రాయితీలనిస్తున్న ప్రభుత్వాలు కార్మికుల సంక్షేమాన్ని గాలికొదిలేస్తున్నాయని అన్నారు. ప్రమాదానికి గురయిన హమాలీలను యాజమాన్యాలు ప్రభుత్వాలు పట్టించుకోకుండా నిర్లక్ష్యంగా వ్యవహరిస్తుండటం పట్ల ఆయన ఆగ్రహం వ్యక్తం చేశారు.

హమాలీ ఫెడరేషన్ రాష్ట్ర కన్వీనర్ కె.ఉమామహేశ్వరరావు, కో-కన్వీనర్ ముజఫర్ అహ్మద్ మాట్లాడుతూ హమాలీలను వివక్షతకు

గురిచేస్తున్న కేంద్ర-రాష్ట్ర ప్రభుత్వాలు విధానాలను తిప్పికొట్టేందుకు హమాలీలంతా రాజీలేని పోరాటాలు చేయాలని కోరారు. కేంద్ర-రాష్ట్ర ప్రభుత్వాలు ప్రతీ ఏటా లక్షలకోట్ల రూపాయలు బడ్జెట్లు ప్రవేశపెడుతున్నా హమాలీల సంక్షేమానికి ఒక్కపైసా కూడా కేటాయించకపోవడం దుర్మార్గమన్నారు. రాష్ట్ర నాయకులు ఎం.సుబ్బారావు, డి.లక్ష్మీనారాయణ, కె.సూరయ్య, పి.శంకర్, వి.కొండలరావు, జి.ప్రసాద్, ఆర్.కృష్ణ, టి.మహేష్, బి.సుబ్రహ్మణ్యం, జె.రంగారావు, ఎన్.ఉదయభాస్కరరావు, ఎం.బ్రహ్మయ్య తదితరులు ప్రసంగించారు.

తొలుత వక్తలను బి.సీతారాములు వేదికపైకి ఆహ్వానించారు.



# 2వ ఎ.ఎన్.ఎం.ల 'చలో విజయవాడ' ర్యాలీ, బహిరంగ సభ

రాష్ట్ర వ్యాప్తంగా వైద్య, ఆరోగ్యశాఖలో 2వ ఎ.ఎన్.ఎం.లు చాలీచాలని వేతనాలతో



అనేక సంవత్సరాలుగా సేవలందిస్తున్నారు. ప్రభుత్వం అప్పగించిన పనులన్నింటినీ క్షేత్ర స్థాయిలో అమలు చేస్తున్నారు. 2500 నుండి 9 వేల జనాభాకు ఒక్కో 2వ ఎ.ఎన్.ఎం.

సేవలందిస్తున్నారు. రాష్ట్రంలోని వివిధ శాఖల్లో పనిచేస్తున్న కాంట్రాక్టు, ఔట్సోర్సింగ్ ఉద్యోగులకు ఏడాది క్రితమే వేతనాలను పెంచుతూ రాష్ట్ర ప్రభుత్వం 151వ నెంబర్ ఉత్తర్వు విడుదల చేసింది. అయినా 2వ ఎ.ఎన్.ఎం.లకు వేతనాలను జీఓ ప్రకారం వేతనాలను పెంచలేదు. అధికారులకు, మంత్రి వర్గులకు వినతి పత్రాలు

అనేక సార్లు సమర్పించినా సమస్యలు పరిష్కరించలేదు.

జీ.ఓ 151 ప్రకారం వేతనాలు పెంచాలని, 35 క్యాజువల్ లీవులు

కొనసాగించాలని, రెగ్యులరైజ్ చేయమని, సమాన పనికి సమాన వేతనం అమలు చేయాలని, ఇతర సమస్యలు పరిష్కరించాలని కోరుతూ రాష్ట్ర ధర్మా విజయవాడలో జరిగింది.

ధర్మాను ఉద్దేశించి టీచర్ల సంఘాల జేపీసీ (ఫ్యాప్టో) చైర్మన్ బాబురెడ్డి, రాష్ట్ర ప్రభుత్వ కాంట్రాక్టు, ఔట్సోర్సింగ్ ఉద్యోగుల జేపీసీ చైర్మన్ ఎ.వి నాగేశ్వరరావు, శ్రామిక మహిళ సమన్వయ కమిటీ రాష్ట్ర కన్వీనర్ కె. ధనలక్ష్మి, యునైటెడ్ మెడికల్, హెల్త్ ఎంప్లాయిస్ యూనియన్ రాష్ట్ర ప్రధాన కార్యదర్శి వలివెల శ్రీనివాసరావు ప్రసంగిస్తూ మద్దతు తెలియజేశారు.

## విజయవంతమైన గాయత్రి కార్మికుల పోరాటం

6 నెలల పోరాటం సంపూర్ణంగా విజయవంతమైంది. బిక్యవోలు క్లస్టర్లో అదో చిన్న కర్మాగారం గాయత్రి బయో ఆర్గానిక్. వీళ్లకి తెలంగాణాలో కూడా యూనిట్ ఉంది. బిక్యవోలు యూనిట్లో వేతనాలు పెంచి 4 సం॥లు దాటింది. కావున వేతనాలు పెంచాలని కార్మికులు కోరారు. ఆ వెంటనే ఇరువురు కార్మికులను సస్పెండ్ చేసారు. లేబరు ఆఫీసులో ఈ వివాదాన్ని లేవనెత్తాము. ప్రతిగా మరో ఇరువురిని సస్పెండ్ చేసారు. రేపు జాయింట్ మీటింగ్ ఉండనగా నలుగురిని తెలంగాణాకు బదిలీ చేసారు. ఆవిధంగా నాయకుడు అనేవాడు ఎవడూ. ప్లాంట్లో ఒక్కడూ మిగలకుండా అందరినీ సస్పెండ్ చేసారు.

కార్మిక శాఖ వారు సమావేశానికి పిలువగా కర్మాగారంలో ఉత్పత్తినే నిలిపివేసారు. కర్మాగారాన్ని మూసివేయలేదు. ఉత్పత్తిని నిలిపివేసారు. జీతాలు ఇవ్వరు. ఆ నెల జీతాన్ని కూడా ఇవ్వలేదు. ఏకబిగిన ఈ సమస్య 4 నెలల

పాటు కొనసాగింది. 4 నెలలు అవిశ్రాంతంగా పోరాడారు. పోరాట ఫలితంగా 4 నెలల అనంతరం ఉత్పత్తిని ప్రారంభించారు. అయితే సస్పెండ్ అయినవారు, ట్రాన్స్ఫర్ పై వెళ్లినవారు కూడా బయటే ఉండాల్సి వచ్చింది. మరో 2 నెలల పాటు బయటే ఉండిపోయారు. 6 నెలల అనంతరం ఈ నెలలో వారిని ఎట్టి షరతులు లేకుండా, కనీసం చార్జిషీట్ కూడా అవసరం లేకుండానే విడుదలై తీసుకున్నారు. ఇది గొప్ప విజయమే.

6 నెలల పాటు ఎంతో ఓపికతో పోరాడాము. కరపత్రాలు వేసి ప్రచారం చేసాము. సోదర సంఘాలకు లేఖలు రాసాము. దాదాపు 90 రోజుల పాటు భోజన విరామ సమయంలో ధర్మాలు జరిగాయి. 15 రోజుల పాటు ఊరిలో రిలే నిరహారదీక్షలు జరిగాయి. మరో 30 రోజులు ఇతర రూపాలలో ఆందోళనలు చేపట్టాము. ఈ రకమైన ఆందోళన రూపాలు దాదాపు ఈ 6 నెలలు కొనసాగాయి.

కార్మికులలో ఎక్కడా చీలిక రాకుండా జాగ్రత్త పడ్డాము. ఒకదాని 24 గంటల పాటు నోటీసు ఇచ్చి 3 రోజులు విధులను బహిష్కరించారు. పెద్ద ఎత్తున పోలీసులను మొహరించినా కార్మికులు లెక్క చేయలేదు. కార్మికులు కుటుంబాలతో, పిల్లలతో కర్మాగారం ముందు బైరాయించి పోటీ కార్మికులను నిలవరించగలిగారు.

కార్మికులు ఐక్యంగా ఉండడం, నిరంతర ఆందోళన రూపాలు చేపట్టడం, కార్మికులను తర్ఫీదు చేసుకోవడం, మన వైపు నుండి కేడరు కేటాయింపు, మన వైపు నుండి నిరంతరం చెకప్ ఇవన్నీ తోడ్పడ్డాయి. యాజమాన్యంలోని వైరుధ్యాలు, బలహీనతలు మనకు ఉపయోగపడ్డాయి. స్థానిక రాజకీయ నాయకులు పెట్టిన కౌంటర్ డిమాండ్లు యాజమాన్యాన్ని ఇరకాటంలో పడేశాయి.

వెరసి ఎట్టి షరతులు లేకుండా ట్రాన్స్ఫర్ అయిన వారిని, సస్పెండ్ అయిన వారిని తక్షణమే విడుదలై తీసుకున్నారు.



# కాన్కాస్ట్ కార్మికుల బైక్ ర్యాలీ భగ్గుం



వరకూ నిర్వహించ తలపెట్టిన బైక్ ర్యాలీ ఆమదాలవలనకు చేరుకునేనరికి పోలీసులు అడ్డుకున్నారు. జిల్లాలో సెక్షన్-30 అమల్లో ఉందని, ఎటువంటి ర్యాలీలూ నిర్వహించడానికి వీలేదని కాన్కాస్ట్ వర్కర్స్ అండ్ ఎంప్లాయిస్ యూనియన్ నాయకులు టి.రాము, బి.మోహనరావు, బి.రమణారావుతో పాటు 68 మందిని అరెస్టు చేసి పోలీస్ స్టేషన్కు తరలించారు. ర్యాలీలో పాల్గొనేందుకు ఆమదాలవలన బయలుదేరిన సిఐటియు జిల్లా ప్రధాన కార్యదర్శి డి.గోవిందరావును శ్రీకాకుళం

ఆర్టిసి కాంప్లెక్స్లో అరెస్టు చేసి ఆమదాలవలన పోలీస్ స్టేషన్కు తరలించారు. అక్రమ అరెస్టులను నిరసిస్తూ కార్మికులు పోలీస్ స్టేషన్ వద్ద ఆందోళన చేపట్టారు. ఈ సందర్భంగా గోవిందరావు మాట్లాడుతూ టీడీపీ ఇంటింటా ప్రచారానికి లేని సెక్షన్-30 పోలీస్ యాక్ట్ కాన్కాస్ట్ కార్మికుల ర్యాలీకే వర్తిస్తుందా అని ప్రశ్నించారు. దూసిలోని కాన్కాస్ట్ పరిశ్రమ అక్రమ లేఆఫ్ను ఎత్తివేయాలని డిమాండ్ చేశారు.

బకాయి వేతనాలు చెల్లించాలని డిమాండ్ చేస్తూ సిఐటియు ఆధ్వర్యాన శ్రీకాకుళం జిల్లా ఆమదాలవలనలో నిర్వహించిన బైక్ ర్యాలీని పోలీసులు భగ్గుం చేశారు. కాన్కాస్ట్ పరిశ్రమ నుంచి కలెక్టరేట్

## రక్షణ రంగంని కొపాడుకుందం

విశాఖ: ప్రభుత్వ రంగ పరిశ్రమల పరిరక్షణ కోసం సంతకాల సేకరణ చేపట్టినట్లు సిఐటియు జాతీయ ఉపాధ్యక్షులు ఏకే.పద్మనాభన్ చెప్పారు. 'రక్షణరంగాన్ని కాపాడుదాం, దేశ భద్రతను పరిరక్షించు

ప్రైవేటీకరించి నాశనం చేసేందుకు చూస్తోందని విమర్శించారు. ప్రభుత్వ రంగంలో ముఖ్యంగా రక్షణ రంగంలో ఎఫ్డీఐని నూరుశాతం అనుమతించడం దేశ రక్షణకు తీవ్ర ప్రమాదం అన్నారు. ఈ




కుందాం, ప్రభుత్వ రంగ సంస్థలను కాపాడుదాం' అంటూ సిఐటియు చేపట్టిన 10 లక్షల సంతకాల సేకరణ కార్యక్రమంలో భాగంగా జీవీఎంసీ గాంధీ విగ్రహం వద్ద సంతకాల సేకరణ కార్యక్రమం నిర్వహించారు. ముఖ్య అతిథిగా పద్మనాభన్ మాట్లాడుతూ కేంద్రంలోని ఎన్డీఏ ప్రభుత్వం ప్రభుత్వ రంగ పరిశ్రమలను

నరికే చిన్న చిన్న తుపాకులను తయారుచేసే పరిశ్రమలను ప్రైవేటు వారికి అప్పగించా రన్నారు. రక్షణ రంగంలో కీలకమైన వాటిని ప్రైవేటు వారికి అప్పగించడాన్ని తక్షణం నిలుపుదల చేయాలని డిమాండ్చేశారు. అమెరికా ఆయుధ సంస్కృతిని భారతదేశంలోకి తీసుకురావద్దని కోరారు.

## 'ఉక్కు' ఉద్యోగుల ఆందోళన

బోనన్ చెల్లించాలని కోరుతూ సిఐటియు ఆధ్వర్యాన ఉక్కు ప్రధాన



పరిపాలన భవనం వద్ద స్ట్రీట్ ప్లాంట్ ఉద్యోగులు ధర్నా నిర్వహించారు. ఈ సందర్భంగా సిఐటియు జాతీయ నాయకులు ఎన్.రామారావు మాట్లాడుతూ... యాజమాన్యం ఇంతవరకు బోనన్పై ఎలాంటి చర్యలూ జరపకుండా నిర్లక్ష్యంగా వ్యవహరించడం తగదని కార్మికులు అంకితభావంతో ఉత్పత్తి, ఉత్పాదకతల్లో లక్ష్యాలను సాధిస్తున్న విషయాన్ని యాజమాన్యం గుర్తించాలని కోరారు. స్ట్రీట్ పరిశ్రమ నష్టాల్లో ఉందన్న సాకుతో కార్మికులకు రావాల్సిన ప్రయోజనాల్లో కోత విధిస్తే సహించబోమని హెచ్చరించారు. స్ట్రీట్ సిఐటియు అధ్యక్షులు జె.అయోధ్యరాం మాట్లాడుతూ ప్రభుత్వ విధానాలతో కార్మికవర్గంపై దాడి అధికమవుతోందన్నారు.




## స్పెషల్ డ్రైవ్ పేరుతో ఆటో కార్మికులపై పోలీసుల వేధింపులు ఆపాలి

నెల్లూరు నగరంలో ఇటీవల ట్రాఫిక్ నిబంధన పేరుతో, స్పెషల్ డ్రైవ్ పేరుతో ఆటో కార్మికులను వేధిస్తున్నారని, తక్షణమే వేధింపులను మానుకోవాలని సంఘం రాష్ట్ర ప్రధాన కార్యదర్శి ఆర్.వి.నరసింహారావు డిమాండ్ చేశారు.

నెల్లూరు జిల్లా ఆటోకార్మిక సంఘం నెల్లూరు నగర 6వ మహాసభ దా.జెట్టి.శేషారెడ్డి విజ్ఞాన కేంద్రంలో పి.నాగూర్ అధ్యక్షతన జరిగింది. అనంతరం వారు మాట్లాడుతూ ఆటో కార్మికులు వేలాది మంది ఎటువంటి ఉపాధి

అవకాశాలు లేక ఆటోలు మీద ఆధారపడి జీవిస్తుంటే పోలీసు, ఆర్టీఏ అధికారులు స్పెషల్



డ్రైవ్ పేరుతో, ట్రాఫిక్ నిబంధనల పేరుతో రకరకాల ఆంక్షలు పెట్టి వారిని వేధిస్తున్నారని

ఆందోళన వ్యక్తం చేశారు. లైట్ మోటారు వాహనాలకు డ్రైవర్లకు బ్యాడ్జి అవసరంలేదని సుప్రీంకోర్టు చెప్పినా కేసులు రాస్తున్నారు. ఆటోలపై జరుగుతున్న దాడులు ఆపాలని వారు హెచ్చరించారు. అనంతరం మహాసభ 40 మందితో నూతన కమిటీని ఎన్నుకుంది. గౌరవాధ్యక్షులుగా కె.అజయకుమార్, అధ్యక్షు, కార్యదర్శులుగా పి.నాగూరు, జి.మురళిని 12 మంది ఆఫీసు బేరర్స్ని ఎన్నుకున్నారు.

## భవన నిర్మాణ కార్మికుల ఆందోళన

భవన నిర్మాణ కార్మిక సంక్షేమ బోర్డు నిధుల్ని చంద్రన్న బీమాకు తరలించటాన్ని నిరసిస్తూ పలు జిల్లాల్లో కలెక్టరేట్ల వద్ద ఎపి భవన నిర్మాణ కార్మికుల ఫెడరేషన్ (సిఐటియు) ఆధ్వర్యం ధర్నా నిర్వహించారు. అనంతరం కలెక్టర్లకు వినతిపత్రాలు అందజేశారు.

వశ్చిమగోదావరి జిల్లా ఏలూరు కలెక్టరేట్ వద్ద ధర్నానుద్దేశించి సంఘం రాష్ట్ర సహాయ కార్యదర్శి ఆర్.వి.నర్సిం హారావు మాట్లాడుతూ భవన నిర్మాణ కార్మికుల సంక్షేమ బోర్డు నిధులు వేరే పథకాలకు మళ్లించరాదని సుప్రీంకోర్టు తీర్పునిచ్చిందన్నారు. రాష్ట్ర ప్రభుత్వం నిధులను దారి మళ్లించడం కోర్టు తీర్పును ధిక్కరించడమేనన్నారు. తక్షణమే నిధులను జమచేయాలని కోరారు. ధర్నాకు సంఘం జిల్లా గౌరవాధ్యక్షులు చింతకాయల బాబూరావు అధ్యక్షత వహించారు. ధర్నా అనంతరం కలెక్టర్ కు వినతిపత్రం సమర్పించారు. తూర్పుగోదావరి జిల్లా కాకినాడ కలెక్టరేట్ వద్ద కార్మికులు ధర్నా నిర్వహించారు. దారిమళ్లించిన నిధులను

వెంటనే జమ చేయాలని, నిర్మాణ రంగాన్ని జీఎస్టీ నుంచి మినహాయించాలని, పెన్షన్, పనిముట్లు, ఇంటి నిర్మాణానికి సంక్షేమబోర్డు నుంచి రుణాలు అందించాలని వారు నినదించారు. అనంతరం కలెక్టర్ కార్తికేయమిశ్రాకు వినతిపత్రం అందజేశారు. ఈ ధర్నాకు



సిఐటియు నాయకులు మద్దతు తెలిపారు.

గుంటూరు, కృష్ణా జిల్లా కలెక్టరేట్ల ఎదుట కార్మికులు ధర్నా నిర్వహించారు. గుంటూరులో సిఐటియు జిల్లా ప్రధాన కార్యదర్శి కాకుమాను నాగేశ్వరరావు, పలు యూనియన్ల నాయకులు ప్రసంగించారు. సంక్షేమ బోర్డు ద్వారానే నిర్మాణ కార్మికులకు మెరుగైన పథకాలు ప్రవేశపెట్టాలని

డిమాండ్ చేశారు. ధర్నా అనంతరం జిల్లా పరిషత్ వరకూ ప్రదర్శన నిర్వహించి 'మీకోసం'లో కలెక్టర్ కు వినతిపత్రం అందజేశారు. కృష్ణా జిల్లాలో ఆ సంఘ ప్రధాన కార్యదర్శి కె.వి.గోపాలరావు మాట్లాడారు. జిల్లా నలుమూలల నుంచి పెద్దఎత్తున నిర్మాణ రంగ కార్మికులు పాల్గొన్నారు. అనంతరం కలెక్టర్ బి.లక్ష్మీకాంతంకు వినతిపత్రం అందజేశారు.

శ్రీకాకుళం, విజయనగరం కలెక్టరేట్ వద్ద కార్మికులు ధర్నా చేశారు. ఈ సందర్భంగా ఆ యూనియన్ జిల్లా కన్వీనర్ తోట జీవ, సిఐటియు జిల్లా ప్రధాన కార్యదర్శి టివి రమణ మాట్లాడారు. విశాఖలోని జీవీఎంసీ గాంధీ విగ్రహం వద్ద ధర్నా జరిగింది. ఈ కార్యక్రమానికి సిఐటియు నగర ప్రధానకార్యదర్శి జగ్గునాయుడు, కార్యదర్శి జి.పోలేశ్వ రరావు, బిల్డింగ్ వర్కర్స్ యూనియన్ ప్రధానకార్యదర్శి బి.వెంకటరావు, నాయకులు స్వామినాయుడు, నరసింగరావు పాల్గొన్నారు.



# ఇన్సూరెన్స్ రంగంపై 18 శాతం జీఎస్టీని రద్దు చేయాలి

కేంద్రప్రభుత్వం తీసుకొచ్చిన నీతి ఆయోగ్ మూడేళ్ల కార్యాచరణ ప్రణాళికలో భాగంగానే దేశ ఆర్థిక వ్యవస్థపై 'సర్టికల్ స్ట్రెక్' చేసిందని సిపిఎం పొలిట్ బ్యూరో సభ్యులు బి.వి. రాఘవులు అన్నారు. విజయవాడ మాకినేని బసవపున్నయ్య విజ్ఞానకేంద్రంలో ఇన్సూరెన్స్ కార్పొరేషన్ ఎంప్లాయిస్ అసోసియేషన్ మచిలీపట్నం

నాటికి చైనా కంటే ముందుంటామని, ప్రపంచంలోనే అగ్రదేశంగా భారత్ నిలుస్తుందని ప్రధాని మోడీ, ఆర్థిక మంత్రి జైల్లీ ప్రకటించారని రాఘవులు పేర్కొన్నారు. కానీ కేంద్రం నిర్ణయాలతో దేశంలో మరింత ఆర్థిక సంక్షోభం ఏర్పడే పరిస్థితి తలెత్తుతోంది. దేశ జీడీపీ క్రమంగా తగ్గుతుంటే ఇది తాత్కాలికమేనని, సాంకేతిక

సంస్కరణల పేరుతో పలు కీలక నిర్ణయాలు తీసుకుంటున్నారు. ఆ సంస్కరణల్లో ప్రధానాంశమే ప్రభుత్వ-ప్రయివేటు భాగస్వామ్య విధానమన్నారు. దీని ద్వారా పెట్టుబడి వ్యయం, నదుపాయాలు ప్రభుత్వమే కల్పిస్తుందని లాభాలు మాత్రమే ప్రయివేటు సంస్థలు భరిస్తాయన్నారు. బ్యాంకింగ్, ఇన్సూరెన్స్ రంగాలు వెనుకబడేందుకు, నష్టపోయేందుకు మొండి బకాయిలే ప్రధాన కారణమని ఆయన స్పష్టం చేశారు.

మూడేళ్ల క్రితం రూ.2 లక్షల కోట్లు ఉన్న ఈ మొండి బకాయిలు 2016 నాటికి రూ.6 లక్షల కోట్లకు పెరిగాయన్నారు. టెలికాం, పోర్టులు, విమానయాన రంగాల్లో కూడా మొండి బకాయిలు పేరకుపోయాయి. ప్రభుత్వం దొంగచాటుగా బ్యాంకింగ్, ఇన్సూరెన్స్ రంగాలను ప్రైవేటీకరించేందుకు ప్రయత్నిస్తోందన్నారు. కార్మిక చట్టాల మార్పులో భాగంగా ఉద్యోగులను ఫిక్స్డ్ టర్మ్ ఉద్యోగులుగా మార్చేందుకు ప్రభుత్వం ప్రయత్నిస్తోందని, ఈ విధానంలో ఉద్యోగితో ఒప్పందం పూర్తవగానే మళ్లీ వారిని కొనసాగించాలా వద్దా అనే నిర్ణయం యాజమాన్యాల చేతుల్లోనే ఉంటుందన్నారు. బీజేపీ ప్రభుత్వం కార్మిక చట్టాల్లో ఇలాంటి మార్పుల్ని తీసుకొచ్చి, వాటిని త్వరితగతిన అమలుచేసే ప్రయత్నం చేస్తోందన్నారు. ప్రజా ప్రయోజనాలను పక్కదారి పట్టించే ఈ విధానాలను ఐక్య పోరాటాల ద్వారానే ఎదుర్కోవాలని ఆయన పిలుపునిచ్చారు. ఇన్సూరెన్స్ ఎంప్లాయిస్ అసోసియేషన్ దక్షిణ భారత జోనల్ కార్యదర్శి కైమేట్ దాస్ మాట్లాడుతూ ప్రజల సేవింగ్స్ను ప్రభుత్వం ప్రోత్సహించకుండా వాటిపై ఆదాయపు పన్ను విధిస్తోందన్నారు. ప్రజల కొనుగోలు శక్తి పెరిగితేనే ఆర్థిక వ్యవస్థ మెరుగుపడుతుందన్నారు. ఇన్సూరెన్స్ రంగం పై వేసే 18 శాతం జీఎస్టీ రద్దు చేయాలని ప్రభుత్వాన్ని డిమాండ్ చేశారు.



డివిజన్ 49వ మహాసభలో ఆయన ముఖ్య అతిథిగా మాట్లాడుతూ కేంద్ర ప్రభుత్వం తీసుకున్న నోట్లరద్దు, జిఎస్టీ, గోవధపై నిషేధం, ఆహార ధాన్యాల ధరల్ని విపరీతంగా తగ్గించడం వంటి నిర్ణయాలతో దేశం మరింత ఆర్థిక సంక్షోభంలోకి వెళ్లిపోయిందన్నారు. ముఖ్యంగా ఆరు త్రైమాసికాలుగా దేశ స్థూల జాతీయోత్పత్తి (జీడీపీ) క్రమంగా తగ్గుతూ వస్తోందన్నారు. 2015-16 మొదటి త్రైమాసికంలో 9.2 శాతం జీడీపీ ఉంటే ఈ ఏడాది మొదటి త్రైమాసికానికి 5.7 శాతానికి తగ్గిపోయింది. ఈ మూడేళ్ళలో 3.5 శాతం జీడీపీ తగ్గిందన్నారు.

జీడీపీ ఒక శాతం తగ్గితేనే దాదాపు లక్ష ఉద్యోగాలు పోయినట్లేనని, ఇక 3.5 శాతం తగ్గితే అందుకు మూడున్నర రెట్లు ఉద్యోగాలు పోయినట్లేనని ఆర్థికవేత్తలు విశ్లేషించారని గుర్తుచేశారు. ఇదే పరిస్థితి కొనసాగితే దేశ ఆర్థిక, సామాజిక వ్యవస్థ మరింత సంక్షోభంలోకి వెళ్తుందన్నారు. ముఖ్యంగా బీమా, బ్యాంకింగ్ రంగాలపై వాటి ప్రభావం ఎక్కువగా ఉంటుంది. 2030

మార్పు అంటూ జైల్లీ అసలు సమస్యను కప్పిపుచ్చే ప్రయత్నం చేస్తున్నారని రాఘవులు గర్వించారు. జీఎస్టీ, నోట్ల రద్దు నిర్ణయాలతో చిన్న, మధ్య తరహా పరిశ్రమలకు తీవ్ర నష్టం కలిగిందన్నారు. బడా కార్పొరేట్ కంపెనీలకు ఎలాంటి నష్టం జరగలేదన్నారు. గోవధపై నిషేధంతో గ్రామీణ ఆర్థిక వ్యవస్థ బాగా దెబ్బ తిందన్నారు. ప్రపంచ వాణిజ్య సంస్థతో ఉన్న ఒప్పందం ప్రకారమే ఆహార ధాన్యాల ధరలను నిర్ణయించి, రైతులకు కేంద్రం గిట్టుబాటు ధర కల్పించడం లేదన్నారు.

ఈ మధ్యకాలంలో దేశంలో ఎగుమతుల శాతం తగ్గి, దిగుమతుల శాతం పెరుగుతోందన్నారు. దీంతో లోటు (కరెంట్ అకౌంట్ డెఫిసిట్) పెరుగుతోందన్నారు. ముడి చమురు బ్యారెల్ ధర 130 నుంచి 140 డాలర్లు ఉండేదని, ఇప్పుడు సగానికి ఆ ధర తగ్గినా ఖాతాలోటు ఎక్కువగానే కనిపిస్తోందన్నారు. నీతి ఆయోగ్ లో కొలంబియా విశ్వవిద్యాలయ ఆర్థిక వేత్తలున్నారని, వారి మూడేళ్ల కార్యాచరణ ప్రణాళికలో భాగంగానే దేశంలో ఆర్థిక



దరిద్రావస్థలో నున్న పూరింటి ముందు చలి మంట వేసుకొని తండ్రి ఫీసూ, కొడుకు మాధవ నిశ్శబ్దంగా కూర్చుని వున్నారు. ఇంటి లోపలి నుంచి కోడలు బుధియా ప్రసవ వేదనతో గొడ్డలా, మూలుగుతూ మధ్య మధ్యలో న్నుహ తప్పిపోతూ వున్నది. శీతాకాలపు చలిరాత్రి, నిశ్శబ్దంగానూ, చీకటి గానూ వున్నది. బుధియా పురిటి నొప్పుల ఆక్రందనలు తండ్రి కొడుకులకు చికాకుగా వున్నది. “రేయ్ మాధవా! నీ పెళ్లామేం బ్రతికి బట్ట కట్టేటట్లు లేదు. వగలంతా మూలుగుతూనే వున్నది. లోపలకెళ్లి ఒకసారి చూసిరా”. తండ్రి సలహా ఇచ్చాడు.

“చచ్చే పనైతే త్వరగా చస్తేపోలా? లోపలకెళ్లి చూసి మాత్రమేం చేస్తానునాన్నా?”

దాని బాధ నేను చూడలేను. అందుకే లోపలికి పోనంటున్నాను.”

చర్మకారుల కుటుంబానికి చెందిన ఈ తండ్రి కొడుకులు పని దొంగలుగా ఊళ్లో పేరు మోశారు. ఇంట్లో పిడికెడుగింజలు అవసరపడితేనే ఏ కట్టలో కొట్టి అమ్మి, ఆ పైసల్తో బలాదూరు తిరిగేవాళ్లు. వంటిమీద చింకిపాతలు, ఇంట్లో రెండు మట్టి పాత్రలు మాత్రమే కలిగి ఉన్నవాళ్లు. వీలైనన్ని చోట్ల అప్పులు చేసి, తీర్చలేక తన్నులు తిన్నా. చివాట్లు పడ్డా దులిపేసుకుపోగలిగిన వాళ్లు. బంగాళాదుంపలు, బటాణీల లాంటివి ఇతరుల పొలాల నుండి పీక్కుని వచ్చి కాల్చుకుని తింటూ, చలికాగుతూ, నికరాదాయం అంటూ ఏమీ లేకనే అరవై ఏళ్ళ నుంచీ జీవితాన్ని నెట్టుకొస్తున్నాడు ఫీసూ, కొడుకు మాధవ కూడా ఈ విషయాల్లో తండ్రిని మించిపోయాడు.

బుధియా పురిటి నొప్పులు పడే రాత్రి కూడా, ఎక్కడో పీక్కుచ్చిన బంగాళా దుంపలు కాల్చుకుంటూ, ఆ మంట ముందు చలికాగుతూ కూర్చున్నారు తండ్రి కొడుకులు. మాధవకు తల్లి చాలా క్రితం క్రిందటే చనిపోయింది. పెండ్లి మాత్రం నిరుదే బుధియాతో జరిగింది. ఆ పిల్ల వీళ్లింటి కొచ్చింది మొదలు పిండి విసిరో, గడ్డి చెక్కో, ఒక సేరు పిండైనా సంపాదించి తెచ్చి వీళ్లను

పోషిస్తున్నది. వీళ్ల సోమరితనంతో, నిర్లజ్జభావాలతో, నరకాన్నంతా బుధియా ఇక్కడే చూస్తున్నది.

ఇంట్లో నుంచి ఏ మూలుగులూ వినవడక పోతే బాగుండును. బంగాళాదుంపలు తినేసి కంటినిండా నిద్రపోవచ్చన్న ఆలోచనలతో ఉన్నారు. కాల్చిన బంగాళాదుంపలు బయటికి తీస్తూ “రేయ్! ఇప్పుడైనా ఓ పాలి లోపలకెళ్లి చూసిరా. నీ పెళ్లాం పిశాచానికేమైనా అయితే బాపనాయనకు ఒక్కరూకైనా ఇచ్చుకోవాల్సి ఉంటుంది”. అన్నాడు ఫీసూ. తను లోపలి కెళ్తే బంగాళాదుంపలు ఎక్కువ తండ్రే బొక్కేస్తాడని కొడుక్కు భయం వుంది.

“నాకు లోపలికెళ్లటానికి భయం వేస్తుందని చెప్పాగా. అంతగా అయితే నువ్వే ఓపాలి లోపలికెళ్లిరా”. అని మాధవ అన్నాడు.

“నా పెళ్లాం సచ్చినప్పుడే నేను దగ్గరకు పోలేదు. కాళ్లు, చేతులు బారసాచి పురిటి నొప్పులు పడేదాని దగ్గర కెళితే దానికి కాళ్లు, చేతులూ కూడా బిగుసుకుపోతాయి”.

“పిల్లో, పిల్లాడో వుడితే ఇంట్లో ఒకతులవైనా బెల్లంకానీ, శొంఠి కానీ లేవునాన్నా”.

“అన్నిటికీ ఆ భగవంతుడే ఉన్నాడు. నా తొమ్మిదిమంధి సంతానం పుట్టినప్పుడూ ఆ భగవంతుడే నా కొంపను కష్టాల్నుంచి దాటించాడు” అంటూ కొడుక్కు ధైర్యం చెప్పాడు. శ్రమ జీవులైన రైతుల దగ్గర కాకుండా, వారిని దోపిడి చేస్తూ, పెత్తనం వెలగబెట్టే ధూర్తుల దగ్గరే, ఫీసూ ఎప్పుడూ చేరుతూ వుండేవాడు. ఆకలి దెయ్యాలలాగా ఇద్దరూ ఆ సమయంలో ఫీసూకు, ఆ ఊరి రాకూర్ పెండ్లి విందు గుర్తుకు వచ్చినట్టో నీరూరుకుంటూ కొడుక్కు చెప్పసాగాడు. “అచ్చమైన నేతితో కాల్చిన పూరీలు, చట్నీ, రైతా, వరుగులతో వడ్డించారు. ఎన్నో కూరలు, పెరుగూ, మిఠాయిలూ, కచోరీలు, విస్తళ్ల నిండా వడ్డించారు. తాంబూలం వేసుకునే ఓపిక కూడా లేక, నీటి చుక్క పట్టే ఖాళీ కూడా లేనంతగా తిని ఇంటికొచ్చిపడ్డాను. రాకూర్ ఎంతో దయగల

వాడు కాబట్టి అలాంటి భోజనాన్ని పెట్టించాడు”. ఆ మాటలు విన్న మాధవకు నోరూరిపోతున్నది. “ఇప్పుడెవరూ అలాంటి భోజనాన్ని ఒక్కసారి పెట్టించటం లేదు”. అన్నాడు.

“ఇప్పుడుందరూ! పొదుపు పాటించేవాళ్లే. పెళ్లిళ్లు, చావులూ, దేనికి ఖర్చు చెయ్యరు. పేదవాళ్ల నుండి పిండిన డబ్బుంతా ఎక్కడ దాస్తున్నారో? ఇప్పుడెవరైనా మనకు విందు భోజనం పెట్టినా ఏబై పూరీల దాకా లాగించవచ్చు”. అనుకుంటూ ఇద్దరూ నీళ్ళు తాగి ఒంటి మీదున్న పంచెల్నే కప్పుకుని పొట్టలోకి కాళ్లు ముద్దుకుని నిద్రపోయారు. అప్పటి వరకూ బుధియా బాధతో, మూల్గుతూనే ఉన్నది.

ఉదయాన్నే మాధవ గుడిసెలోకి వెళ్లి చూశాడు. భార్య చల్లగా అయిపోయి నీలుక్కుపోయి ఉన్నది. నోట్లో ఈగలు ముసురుతున్నాయి. నిస్తేజమైన కళ్లు తెరుచుకుని పైకి చూస్తూ ఉన్నాయి. ఒళ్లంతా దుమ్ముకొట్టుకుని ఉన్నది. కడుపులో బిడ్డ కడుపులోనే పోయింది. పరిగెత్తుకుంటూ తండ్రి దగ్గర కొచ్చాడు. మరలా ఇద్దరూ లోపలికి పోయి గుండెలు బాదుకుంటూ ఏడుపు ప్రారంభించారు. ఇరుగుపొరుగువారు అప్పుడు వరిగెత్తుకు వచ్చి వీళ్లిద్దర్నీ పరామర్శించారు. ఇక్కడ ఏడుపులు, రాగాలు తీసినా అవసరాలు తీరవు. శవం మీద కప్పేటందుకు కొత్త గుడ్డ కావాలి. తగలెట్టటానికి కట్టెలు కావాలి. గద్దగూట్లో మాంసపు తునక మిగలనట్లు వీళ్ల ఇంట్లో చిల్లు కానీ ఉండదు. తండ్రి కొడుకులు ఉరుకులు, పరుగుల మీద ఊరి జమీందారు దగ్గరికి పొయ్యారు. వీళ్లిద్దరి పని తీరుతో గతం నుంచీ జమీందారు విసిగివున్నాడు. అనేకమార్లు దండనా విధించివున్నాడు. ఆయన దగ్గర నేలమీద కూలబడి ఏడుస్తూ “దొరా! చాలా ఆవదలో ఉన్నాం. నా కోడలు రాత్రి చనిపోయింది. రాత్రంతా విలవిలా తన్నుకుంటూనే ఉంది. దాని తల దగ్గరే కూర్చొని మందూ, మాకు వేసి అన్ని ప్రయత్నాలు చేశాం. కాని అది మమ్మల్ని దగా



చేసి వెళ్లిపోయింది. ఇప్పుడు మీరే మాకు దిక్కు. మీరు దయ ఉంచితేనే దానిని సాగనంపుతాం” అంటూ శోకాలు తీశారు.

ఫీసూ మీద దయచూపటం నల్లని కంబళిపై రంగు పూయటం లాంటిదని జమీందారుకు తెలుసు. అయినా ఇది కోపగించుకునే సమయం కాదని రెండు రూపాయలు తీసి విసిరేసి వెళ్లిపోయాడు జమీందారు. ఆ రెండురూపాయల దానాన్ని చాటింపు వేసి, మిగతా వారందరి దగ్గరకూ తిరిగి నాలుగణాలు, రెండణాలు, చొప్పున వసూలు చేసుకుని మొత్తం ఐదు రూపాయలు పోగు చేసుకున్నాడు ఫీసూ. ధాన్యము, కట్టెలూ కూడా సంపాదించాడు.

మధ్యాహ్నమయింది. తండ్రి కొడుకులు బజారు కెళ్లి శవం మీద కప్పటానికి కొత్త గుడ్డ కొనుక్కొస్తామని వెళ్లారు. మనిషి బ్రతికున్నప్పుడు చింకిపాత ఇవ్వటానికి ముందుకు రానివారు ఇప్పుడు శవానికి కొత్త గుడ్డ కావాలని చెప్పే ఆచారమేమిటో? ఆ గుడ్డ మంటల్లో పడి కాలిపోయేదే. ముందే ఆ ఐదు రూపాయలు దానంగా ఇస్తే బుధియాకు మధ్యాహ్నం, మాకు ఇప్పించటానికి వీలయ్యేది. ప్రసవ వేదన పడేటప్పుడు పరామర్శకు రానివారు ఇప్పుడొచ్చి రెండు కన్నీటి బొట్లు కార్చి వెడుతున్నారు. తండ్రి కొడుకుల కళ్లకు రకరకాల బట్ట దుకాణాలూ, అందులో పట్టు, నూలు లాంటి గుడ్డలు కనపడ్డాయి. ఏం కొనాలో తేల్చుకోలేక సాయంకాలం వరకూ అటూ, ఇటూ తిరిగి ఏదో శక్తి ప్రేరేపించినట్లుగా ఒక సారాయి కొట్టులోకి వెళ్లి తచ్చాడుతూ, చివరకు ఫీసూ ఒక బల్లమీద చతికిలబడ్డాడు.

“షావుకారూ! నాక్కూడా ఒక సీసా సారా ఇవ్వ” అంటూ అడిగాడు ఫీసూ. దాంతోపాటు సంజుకు తినటానికి చీకులు, వేయించిన చేవలూ వచ్చాయి. తండ్రి కొడుకులిద్దరూ అక్కడి వరండాలో చేరగిలబడి నింపాదిగా తాగుడు మొదలుపెట్టారు. ఇద్దరికి నిషా ఎక్కింది.

ఆకాశం వంక చూస్తూ మాధవ తాగుడు మొదలు పెట్టాడు. “గొప్పగొప్పవారు తమ దగ్గరున్న ధనాన్ని వెదజల్లి, బాపనోళ్ల చేత తల్లగాలు చేయించి చనిపోయిన వారి కోసం దేవతలకు మొక్కుతారు. వెదజల్లటానికి మన

దగ్గరే ఉంది? కానీ బుధియాకు కప్పే గుడ్డెక్కడా? అని జనం మనల్ని నిలదీస్తారు”.

“బొడ్లో దోమకున్న డబ్బులు జారిపోయాయి. ఎంత వెదకినా దొరకలేదు అని చెప్తాం. వాళ్లు నమ్మరు. అయినా మరలా సాయం చేస్తారు”. అంటూ ఫీసూ నవ్వుసాగాడు. కొడుకు వంత పాడాడు.

“పిచ్చి బుధియా తను చచ్చిపోయి కూడా మనకింత మేలు చేసిపోతున్నది. బాగా తాగిస్తున్నది. ఇక తిండి మీద పడదాం” అంటూ రెండుశేర్ల మారీలు, చట్నీ, ఊరగాయలు, లివర్ మాంసం కలిపిన రెండు విస్తళ్ల భోజనం తెప్పించుకున్నారు. దానికి ఒకటిన్నర రూపాయి ఖర్చయింది. బాధ్యతలకూ, సమాజానికి వెరవని వారు. దేనికీ జవాబుదారీతనం వహించని అతీతులు వారు. ఇంకొన్ని పైసలు మాత్రమే మిగిలాయి వాళ్ల దగ్గర. “మాధవా! నీ పెళ్లాం మనల్ని ఇంత సంతృప్తి పరిచింది. తనకు ఆ పుణ్యం దక్కకుండా ఉంటుందా?”

“అవున్నాన్నా! తప్పకుండా ఆ దేవుడు దాన్ని వైకుంఠానికి తీసుకెళ్లి అక్కడ రాణిని చేస్తాడు. ఇలాంటి భోజనం ఇంతవరకూ నేను నా జన్మలో తినలేదు. నాన్నా! మనమూ చచ్చింతర్వాత, పైకి వెళ్తే అదక్కడ కనపడి ఈ విషయం అడుగుతుందేమో?”

“ఓరి పిచ్చోడా! సుఖంగా తినక ఇప్పుడు చావు, పరలోకం వెళ్లే సంగతి దేనికిరా?” “పోనీ! ఇంటి దగ్గర చేరినవాడైనా శవం మీద కప్పటానికి గుడ్డ ఎక్కడ? అని అడిగితే ఏం చెప్తాం?”

“అడిగితే అడగనీ, నేనంత సమాధానం చెప్పలేని గాడిదను కాను. అరవై ఏళ్లు నెట్టుకొచ్చివాణ్ణి. నీ పెళ్లానికి ఎవరో ఒకరు కొత్త గుడ్డతెచ్చి కప్పే వుంటారు. నువ్వేం ఫికరవ్వకు.

“డబ్బులు నీ బొడ్లో వుంటే వేరే ఎవరు గుడ్డ తెస్తారు? నా పెళ్లం నొప్పన బొట్టు పెట్టింది నేను. జవాబు కూడా నేనే చెప్పాల్సి వుంటుంది. జనం ఏమంటారో ఏమో?”

“ఒరే ఊరికే ఇదవ్వకు. ఈపాటికి దానికి గుడ్డ తెచ్చి కప్పే వుంటారు” అంటూ ఫీసూ కొడుక్కు ధైర్యం చెప్పాడు.

నెమ్మది నెమ్మదిగా చీకటి పడింది.

సారా కొట్లో జనం నందడి పెరిగింది. తాగుతూ, నానా రభసా చేస్తున్నారు. మజాగా గుటకలు వేస్తూ కూర్చున్న తండ్రి కొడుకుల్ని అక్కడున్నవాళ్లు, పట్టి పట్టి చూడసాగారు. వీళ్ల దృష్టి మాత్రం సారాసీసా పైనే వున్నది. ఇద్దరి పొట్టా నిండిన తర్వాత మిగిలిన పూరీలున్న విస్తరాకును అక్కడున్న భిక్షగాడికి దానం చేసిన గౌరవాన్ని జీవితంలో మొదటిసారి పొందారు. “ఇప్పుడీ బిచ్చగాడి దీవెనలు కూడా, నీ పెళ్లానికే ఎల్తాయిరా. మనం ఎంతో కష్టపడి ఈ సొమ్మును సంపాదించాం. కర్చుపెట్టాం.” మాధవ మాటి మాటికీ తలెత్తి ఆకాశం వంక చూస్తూ “అది వైకుంఠానికి ఎల్లి, రాణీ అవుతుంది”. అని వాగుతున్నాడు.

ఉల్లాసంలో తేలియాడుతూ, “అవునవును. వైకుంఠానికి సరాసరి ఎల్తుంది. అక్కడ, ఎవరి బెదిరింపులూ, చీదరింపులూ ఉండవు. అదిపోతూ, పోతూ, మనమనసులో వున్న, పెద్ద కోరికను పూర్తి చేసి వెళ్లింది. అది వైకుంఠానికి ఎల్తుంది. పేదోళ్లను పీల్చి పిప్పిచేసి గంగాతానాలుచేసి గుళ్ళూ గోవురాలూ తిరిగే బడా బాబులు ఎందుకెల్తారు సొర్గానికి? ఆళ్లు నరకానికి పోతారు. నా కోడలు లాంటి వాళ్లే సొర్గానికి పోతారు” అంటూ కైపులో రకరకాల మాటలు మాట్లాడుతున్నాడు ఫీసూ.

“కాని నాన్నా అది ఒట్టి పిచ్చిది. అది మనింటికి వచ్చి అన్నీ బాధలే పడింది. పోతూ, పోతూ కూడా ఎంతో దుఃఖాన్నను భవించిపోయింది” అంటూ కళ్ల మీద చెయ్యి పెట్టుకుని వెక్కి వెక్కి పడ్డాడు మాధవ.

“పిచ్చివాడా! దాని కోసమెందుకు ఏడుపు? అది ఈ మాయా పెపంచం నుంచి, అన్ని బంధనాల నుంచి తప్పించుకుందిరా. చాలా అదృష్టవంతురాలు కాబట్టే తొందరగా విముక్తి దొరికింది”. అంటూ కొడుకును సముదాయించాడు.

“మోసం చేశావే! కన్ను గప్పిపోయావే” అంటూ మత్తుగా పాటందుకున్నారు తండ్రి కొడుకులు. అక్కడున్న తాగుబోతులందరూ వీరిని గమనిస్తున్నారు. వాళ్లిద్దరూ పాటతోనే ఆపకుండా గెంతారు. దుమికారు. చివరకు కులుకును కూడా అభినయిస్తూ నిషాలో కూరుకుపోయి అక్కడే నేలమీద పడి దొర్లుతూ ఉన్నారు.



# హిందూత్వవాదుల సామాజిక మాధ్యమాల్లో ఫేక్ వార్తలు

18 పేజీల కన్నడ వారపత్రిక 'గెరీ లంకేశ్ పత్రి' లోని మూడో పేజీలో 'కండ హాగే' (నా చూపు) పేరుతో ఆమె సంపాదకీయం రాసివారు. తాజా సంచికలో ఆమె రాసిన చివరి సంపాదకీయం పూర్తి పాఠాన్ని బిగువ ఇస్తున్నాం.

భారత్ లోని నకిలీ వార్తల ఫ్యాక్టరీల గురించి నా స్నేహితుడు వాసు ఓ వ్యాసం రాశారు. గోబెల్స్ దారిలో వెళ్తున్న ఆ అబద్ధాల పత్రికల్లో ఎక్కువ భాగం మోడీ భక్తులు నడిపిస్తున్నవే. వాటి వల్ల జరిగే నష్టం గురించి నా సంపాదకీయంలో వివరించేందుకు ప్రయత్నిస్తా.

కొన్ని రోజుల క్రితం గణేశ్ చతుర్థి సందర్భంగా సోషల్ మీడియా ద్వారా సంఘ పరివార్ ఓ వుకారును ప్రచారంలోకి తెచ్చింది. గణేశ్ విగ్రహాలను ఎక్కడెక్కడ ప్రతిష్ఠించాలో కర్నాటక (కాంగ్రెస్) ప్రభుత్వమే నిర్ణయిస్తుందన్నది ఆ వార్త. ఒక్కో విగ్రహం కోసం రూ.10 లక్షలు చెల్లించాలి. ఎత్తు విషయంలోనూ ప్రభుత్వ అనుమతి తీసుకోవాలి. ఇతర మతస్తుల నివాసాలు లేని ప్రాంతాల దారిలోనే నిమజ్జన యాత్ర సాగాలి. టపాసులు కాలేందుకు అనుమతించరు. ఈ తప్పుడు వార్తల్ని ప్రచారంలోకి తెచ్చింది రాష్ట్రీయ స్వయం సేవక్ సంఘ్ (ఆర్ఎస్ఎస్). కర్నాటక పోలీస్ చీఫ్ ఆర్కె దత్తా ఈ వార్తపై వివరణనూ అటువంటి నిబంధనలేమీ ప్రభుత్వం విధించలేదని స్పష్టం చేశారు. దాంతో, అది పచ్చి అబద్ధమని తేలిపోయింది. ఈ వుకారుకు ఆధారమేంటని వెతికితే 'పోస్ట్ కార్డు.న్యూస్' వెబ్సైట్ అని తేలింది. అది హిందూత్వవాదులు నడిపిస్తున్న వెబ్సైట్. సామాజిక మాధ్యమాల్లో రోజూ ఇలాంటి వార్తలను ఆ వెబ్సైట్ సృష్టిస్తుంది.

ఆగస్టు 11వ తేదీన 'పోస్ట్ కార్డు.న్యూస్' వెబ్సైట్ 'కర్నాటకలో తాలిబన్ పాలన' అంటూ ఒక అబద్ధపు వార్తను సృష్టించింది. గణేశ్ చతుర్థి సందర్భంగా కర్నాటక ప్రభుత్వం అనుచిత నియమాలను ఏర్పాటు చేసిందన్నది సారాంశం. ఈ అబద్ధాన్ని రాష్ట్రమంతటా ప్రచారం చేయడంలో సంఘీయులు విజయం సాధించారు. మరే కారణంగానో సిద్ధరామయ్య ప్రభుత్వం పట్ల అగ్రహవేశాలతో వున్న

వారు ఈ అబద్ధపు వార్తను తమ ఆయుధంగా చేసుకున్నారు. అత్యంత ఆశ్చర్యకరమైన, విచారకరమైన విషయమేమంటే... అత్యధికులు తమ కళ్లు-చెవులు మూసుకుని, బుర్రకు ఏమాత్రం పని పెట్టకుండా, ఆలోచించకుండా ఇదే వాస్తవమని భావించారు.

లైంగిక దాడి కేసులో గుర్మీత్ రామ్ రహీం సింగ్ ను దోషిగా తేలుస్తూ ఈ మధ్య కోర్టు తీర్పు ఇచ్చింది. ఆ సందర్భంగా ఆయనతో చాలా మంది బీజేపీ నేతలు కలిసి దిగిన ఫోటోలు సోషల్ మీడియాలో వైరల్ అయ్యాయి. ప్రధాని మోడీతో సహా హఠాత్తుగా చెందిన బీజేపీ మంత్రుల ఫోటోలు కూడా అందులో ఉన్నాయి. దాంతో... బీజేపీ, సంఘ పరివార్ ఇరకాటంలో పడ్డాయి. అందుకు కొంటర్ గా సీపీఐ(ఎం) నేత, కేరళ ముఖ్యమంత్రి పినరయి విజయన్ ను గుర్మీత్ తో కలిపి ఓ ఫోటోను ప్రచారంలో పెట్టారు. వాస్తవాన్ని వెలికి తీయగా.. అది గుర్మీత్ కాంగ్రెస్ నేత ఊమెన్ చాందీ దిగిన ఫోటో అని తేలింది. ఫోటోషాప్ ద్వారా చాందీ తల స్థానంలో విజయన్ తల వుంచి... సృష్టించిన నకిలీ ఫోటో అని స్పష్టమైంది. హిందూత్వ వాదులకు చెందిన సోషల్ మీడియా నిపుణులు చాందీ ఫోటో స్థానంలో విజయన్ ఫోటోను చేర్చి ప్రచారంలో పెట్టారు. దానికి బదులుగా అసలు ఫోటోను కొందరు వెంటనే వెలుగులోకి తేవడంతో సంఘ పరివారం బందారం బయట పడింది.

హిందూత్వ వాదులు సాగిస్తున్న ఇటువంటి తప్పుడు ప్రచారాలకు గతేడాది వరకూ సరైన కొంటర్ ఇచ్చినవాళ్లు లేరు. ఇప్పుడు చాలామంది అందుకు నడుం బిగించడం స్వాగతించదగిన పరిణామం. ఇప్పటిదాకా నకిలీ వార్తలే రాజ్యమేలగా, ఇప్పుడు వాస్తవ వార్తలు కూడా ప్రచారంలోకి వస్తున్నాయి.

ఉదాహరణకు.. ఆగస్ట్ 17వ తేదీన

ధృవ్ రాధీ సోషల్ మీడియాలో ఒక వీడియో అప్ లోడ్ చేశారు. ప్రధాని నరేంద్ర మోడీ స్వాతంత్ర్య దినోత్సవం సందర్భంగా చేసిన ప్రసంగంలో పేర్కొన్న అబద్ధాలను ఎత్తి చూపే వీడియో ఇది. మోడీ చెబుతున్న అబద్ధాలను రాధీ కొద్ది మాసాలుగా బహిర్గతం చేస్తున్నారు.

ప్రారంభంలో కొద్దిమంది మాత్రమే రాధీ వీడియోలను వీక్షించేవారు. అయితే ఈ వీడియోకి బాగా ప్రచారం లభించింది. 'యూ ట్యూబ్'లో లక్ష మందికి పైగా చూశారు.

రాధీ పేర్కొన్న వివరాల ప్రకారం నెల రోజుల కిందట 'బుజి బుజియా' (అబద్ధాల కోరు అని అర్థం. మోడీకి లంకేశ్ పెట్టిన పేరు) ప్రభుత్వం రాజ్యనభలో ఓ విషయం వెల్లడించింది. పెద్ద నోట్ల రద్దు అనంతరం 30 లక్షల మంది కొత్తగా పన్ను చెల్లింపు పరిధిలోకి వచ్చారని చెప్పింది. అయితే, నోట్ల రద్దు అనంతరం 91 లక్షల మంది కొత్తగా పన్ను చెల్లింపు పరిధిలోకి వస్తున్నారని ఆర్థిక మంత్రి అరుణ్ జైట్లీ దీనికి ముందు పేర్కొన్నారు. కేవలం 5.4 లక్షల మంది కొత్తగా పన్ను చెల్లింపు పరిధిలోకి వచ్చారని ఆర్థిక సర్వే తేల్చింది. ఈ మూడు అంకెల్లో ఏవి సరైనవని రాధీ తన వీడియోలో ప్రశ్నించారు.

బీజేపీ ప్రభుత్వం చెప్పిన అబద్ధాలను, ఇచ్చిన సమాచారాన్ని ప్రధాన మీడియా అంగీకరిస్తోంది. ప్రశ్నించేవారు, సవాల్ విసిరే వారు లేకపోవడమే అందుకు కారణం. టీవీ వార్తా చానళ్ల విషయానికొస్తే ఇందులో దాదాపు పది దశలున్నాయి. ఉదాహరణకు.. రామ్ నాథ్ కోవింద్ దేశాధ్యక్షుడిగా ప్రమాణ స్వీకారం చేసినప్పుడు అనేక ఆంగ్ల వార్తా చానళ్లు ఒక కథనాన్ని ప్రసారం చేశాయి. కోవింద్ ప్రమాణం చేసిన కొద్ది గంటల్లోపే ట్విటర్ లో 30 లక్షల మందికి పైగా అనుచరులను సంపాదించుకున్నారన్నది కథనం సారాంశం. కోవింద్ ప్రజాదరణ ఏ విధంగా



పెరిగిందన్న అంశాన్ని కొన్ని చానళ్లు రోజంతా నొక్కి చెబుతూనే ఉన్నాయి.

ఈరోజుల్లో అనేక టీవీ వార్తా సంస్థలు ఆర్ఎస్ఎస్ తో జత కట్టినట్టు కనిపిస్తోంది. కథనం వెనక వాస్తవమేమంటే... పదవీ విరమణ చేసిన దేశాధ్యక్షుడు ప్రణబ్ ముఖర్జీ అధికారిక ట్వీటర్ ఖాతాను కొత్తగా అధ్యక్ష పదవిని చేపట్టిన కోవింద్ కు కేటాయించారు. దాంతో సహజంగానే ఆయన ఫాలోవర్లంతా కోవింద్ కు బదిలీ అయ్యారు. ప్రణబ్ కు ట్వీటర్ లో 30 లక్షల మందికి పైగా ఫాలోవర్లు ఉన్నారన్నది గమనించదగ్గ విషయం.

ఆర్ఎస్ఎస్ అబద్ధపు ప్రచారాలకు కొంటర్గా సత్యాన్వేషకులు అనేకమంది వాస్తవమేంటో చెబుతున్నారు. ధృవ్ రాధే తన వీడియోలతో ఈ పని చేస్తుంటే, ప్రతీక్ సిన్హా ఒక వెబ్సైట్ (ఆల్ట్రాస్.ఇన్)ను ప్రారంభించారు. ఇలాంటివే మరికొన్ని వెబ్సైట్లు... ది వైర్, స్క్రోల్, న్యూస్ లాండ్రీ, క్వింట్ వంటి ఆన్లైన్ వార్తా పత్రికలు ఉన్నాయి. ఇవి చాలా చురుగ్గా తప్పుడు వార్తా కథనాల గుట్టు విప్పుతున్నాయి.

ఆర్ఎస్ఎస్, కాషాయ దళం సాగిస్తున్న తప్పుడు ప్రచారాల్ని తిప్పికొడుతున్న వాళ్లంతా ఎలాంటి ఆర్థిక ప్రయోజనాలనూ ఆశించక పోవడం గమనార్హం. వాళ్ల లక్ష్యం తప్పుడు వార్తలు ప్రచారంలోకి రాకుండా చూడటం, ఫాసిస్టుల బందారాన్ని బైట పెట్టడం.

ఆమధ్య భారీ వర్షాల కారణంగా బెంగళూరు నీట మునిగిపోయినప్పుడు... కర్నాటక బీజేపీ ఐటీ విభాగం ఒక ఫోటోను విడుదల చేసింది. 'చంద్రుడి మీద నడుస్తున్న ప్రజలను నాసా కనిపెట్టింది. ఆ తర్వాత బెంగళూరు మున్సిపల్ కార్పొరేషన్ దానిని బెంగళూరు రోడ్డుగా ధృవీకరించింది' అంటూ ఫోటో కింద వ్యంగ్యోక్తులను జోడించింది. భారీ వర్షాలప్పుడు రాష్ట్ర ప్రభుత్వం ఎలాంటి చర్యలూ తీసుకోలేదని, సిద్ధరామయ్యకు వ్యతిరేకంగా నకిలీ వార్తలను ప్రచారం చేసే ప్రయత్నమిదని ఇట్టే స్పష్టమౌతోంది.

వాస్తవానికి ఆ ఫోటో బీజేపీ పాలిత మహారాష్ట్రకు చెందినదని, బెంగళూరుది కాదని బైటపడడంతో పథకం బెడిసికొట్టింది.

అదేవిధంగా ఇటీవల వశ్చిమ బెంగాల్ లో అల్లర్లు చెలరేగినప్పుడు మతతత్వ శక్తులు సోషల్ మీడియాలో రెండు పోస్టర్లను ప్రచారంలో ఉంచాయి. ఒకటి కాలిపోయిన ఇళ్ల ఫోటో. దాని కింద 'బెంగాల్ తగలబడుతోంది' అని రాసి వుంది. రెండో ఫోటోలో అనేక మంది చూస్తుండగా ఓ పురుషుడు మహిళ చీర లాగుతున్నాడు. ఆ ఫోటో కింద 'బదూరియాలో హిందూ మహిళలపై దాడి' అని రాసి ఉంది. అయితే కొద్ది రోజుల్లోనే ఫోటోల వెనక దాగిన వాస్తవం బహిర్గతమైంది.

మొదటి ఫోటో మోడీ గుజరాత్ ముఖ్యమంత్రిగా వుండగా 2002లో అల్లర్లు చెలరేగినప్పుడు తీసింది. రెండో ఫోటో ఒక భోజ్ పురి సినిమాలోనిది. ఇప్పటికీ ఉంది. ఈ ఫోటోను బీజేపీ సీనియర్ నేత విజేత మాలిక్ కూడా షేర్ చేసుకున్నారు.

ఆర్ఎస్ఎస్ మాత్రమే కాదు. బీజేపీ మంత్రులు కూడా నకిలీ వార్తలను, కథనాలను ప్రచారం చేస్తున్నారు. ఉదాహరణకు.. ముస్లింలు త్రివర్ణ పతాకాన్ని తగలబెడుతున్న ఫోటోను నితిన్ గడ్కరీ షేర్ చేసుకున్నారు. ఆ ఫోటో కింద 'గణతంత్ర దినోత్సవం నాడు హైదరాబాద్ లో త్రివర్ణ పతాకాన్ని దగ్ధం చేస్తున్నారు' అని రాసి వుంది. గూగుల్ లో కొత్తగా ఒక యాప్ వచ్చింది. దీని సాయంతో ఒక ఫోటోను ఎప్పుడు ఎక్కడ రూపొందించారో తెలుసుకోవచ్చు. ప్రతీక్ సిన్హా ఈ యాప్ ను ఉపయోగించే ఆ ఫోటో ఎక్కడిదో తెలుసుకున్నారు. వాస్తవానికి పాకిస్తాన్ లో నిషేధిత సంస్థలు నిరసన తెలుపుతున్నప్పుడు తీసినది.

ఇటీవల కేంద్రమంత్రి పీయూష్ గోయల్ ఓ ఫోటోను షేర్ చేశారు. భారత్ లోని 50 వేల కి.మీ. రహదారులపై 30 లక్షల ఎల్ఈడీ లైట్లు కాంతులు చిమ్ముతున్నాయన్నది ఆ ఫోటో, శీర్షిక సారాంశం. అయితే, అది బోగస్ అని తేలిపోయింది. 2009లో జపాన్ లోని ఓ వీధిలో తీసిన ఫోటో అది.

'చత్తీస్ గఢ్ లో బీజేపీ ప్రభుత్వం నిర్మించిన వంతెన' అంటూ ఆ రాష్ట్రానికి చెందిన బీజేపీ మంత్రి రాజేశ్ మునాత్ ఓ


ఫోటోను ప్రచారంలో పెట్టారు. దానికి 2 వేల లైకులు వచ్చిన తర్వాత అది నకిలీ అని తేలిపోయింది. వాస్తవానికది వియత్నాంలో నిర్మించిన బ్రిడ్జి. దాంతో, దానిని సోషల్ మీడియా నుంచి తొలగించక తప్పలేదు.

మా సొంత రాష్ట్రమైన కర్నాటకలో పుకార్లను ప్రచారం చేయడంలో ఆర్ఎస్ఎస్, బీజేపీ నేతలు ఏమాత్రం వెనకబడి లేరు. కర్నాటక ఎంపి ప్రతాప్ సిన్హా 'బైమ్స్ ఆఫ్ ఇండియా' పత్రికలో ప్రచురితమైనదంటూ ఒక నివేదికను షేర్ చేశారు. 'ఒక హిందూ బాలికను ముస్లిం పొడిచి చంపాడు' అన్నది శీర్షిక. ఆ వార్తలో వాస్తవమెంత అనేది పరిశీలించకుండానే సిన్హా ప్రపంచానికి నీతి బోధ చేసే పనిలో పడ్డారు. ఒక్క పత్రిక కూడా ఆ విధమైన వార్తను ప్రచురించలేదు. వాస్తవానికి శీర్షికను ఫోటోషాప్ లో మార్చి పెట్టారు. వార్తను కూడా మతవరమైన కోణంలో మలిచారు. అయితే ఈ విషయమై కలవరం రేగడంతో ఎంపీ ఆ అబద్ధపు వార్తను తొలగించారు. అంతకు మించి... మత విద్వేషాన్ని రగిల్చే అబద్ధాన్ని ప్రచారం చేసినందుకు ఆయన క్షమాపణలు చెప్పలేదు. విచారాన్నీ వ్యక్తం చేయలేదు.

నా స్నేహితుడు వాసు గుర్తుచేసినట్టు నేను కూడా ఓ నకిలీ ఫోటోను షేర్ చేశాను. అది పాట్నాలో ర్యాలీకి సంబంధించి లాలూ ప్రసాద్ యాదవ్ షేర్ చేసిన ఫోటో. నా స్నేహితులు శశిధర్ హెమ్మాడి అది నకిలీదని గుర్తుచేశారు. దాంతో, గ్రహించుకొని వాస్తవ ఫోటోలను జత చేసి నా తప్పును సరిదిద్దుకున్నాను. ఇదంతా కేవలం ప్రచారం కోసం కాదు. ఫాసిస్ట్ శక్తులకు వ్యతిరేకంగా ప్రజల్ని సమీకరించాలన్నదే నా ఆకాంక్ష. చివరి మాటగా, తప్పుడు వార్తల్ని వెలికి తీసే ప్రతి ఒక్కరికీ నమస్కరిస్తున్నా.. అటువంటివారు చాలామందే ఉన్నారని అనుకుంటున్నా.

గౌరీ లంకేశ్ చివరి సంపాదకీయం: సీనియర్ జర్నలిస్ట్, సామాజిక కార్యకర్త గౌరీ లంకేశ్ సెప్టెంబర్ 5న దుండగుల తూటాలకు బలయ్యారు. తుది శ్వాస విడిచే వరకూ హిందూత్వ విభజన రాజకీయ ఎజెండాకు వ్యతిరేకంగా స్థిరంగా ఆమె తన కలాన్ని ఝుళిపించారు.





## పుస్తక సమీక్ష

# మానవహక్కుల పేరుతో అమెరికా సాగించిన దుర్మార్గాలు

ప్రజాస్వామ్యం, స్వేచ్ఛా, మానవహక్కుల పేరుతో అమెరికా సాగించిన అనాగరిక, నేరచర్యలను వెలికితీస్తూ ఇటీవల అనేక పుస్తకాలు వెలువడ్డాయి. శాంతికోసం బలప్రయోగం అంటూ అమెరికా ఎంతటి దుర్మార్గాలకు పాల్పడుతున్నదీ. “కుట్రాజకీయం” పేరుతో స్టీఫెన్ కింజర్ రాసిన “ఓవర్‌ట్రో - అమెరికాస్ సెంచురీ ఆఫ్ రిజిమ్ ఛేంజ్ ప్రమ్ హవాయ్ టు ఇరాక్” పుస్తకానికి కొంత దిలీప్ చేసిన స్వేచ్ఛా అనువాదం ద్వారా 14 దేశాల్లో అమెరికా స్వయంగా జోక్యం చేసుకొన్న ఘటనలను మనం తెలుసుకోవచ్చు.

జాన్ పెర్కిన్స్ రాసిన ‘కన్‌ఫెషన్స్ ఆఫ్ ఎకనామిక్ హిట్‌మెన్’కు ‘ఒకదళారి పశ్చాత్తాపం’ పేరుతో తెలుగులోకి అనువదించబడి వీక్షణం పబ్లికేషన్స్ ద్వారా తెలుగులో ముద్రించబడి పాఠకుల ఆదరాభిమానాలను చూరగొన్నది. రెండు సంవత్సరాల్లో 6సార్లు పునర్ముద్రణ పొందింది. దాన్ని అనువాదం చేసిన కొంత దిలీప్ మరో ప్రయత్నంగా కుట్రాజకీయం పేరుతో అమెరికా దుర్మార్గాల శతాబ్ది పుస్తకాన్ని తెలుగు పాఠకులకానికి అందించారు. ఇది ఒక రకంగా దళారి పశ్చాత్తాపం కొనసాగింపే.

క్రిస్టఫర్ కొలంబస్ అమెరికా గడ్డమీద కాలుమోపి 5 దశాబ్దాలు గడిచింది. అనేకకోట్ల మంది యూరోపియన్లు ఈ భూతలస్వర్గానికి వచ్చి స్థానిక ఆదివాసీ యులకే ముప్పు తీసుకొచ్చారు. రెడ్‌ఇండియన్‌లను ఊచకోతకోశారు. అనూహ్యమైన హింస, దోపిడీల ద్వారా అమెరికాలోని ప్రకృతి సంపదను స్వాధీనం చేసుకొన్నారు. స్వేచ్ఛా సమాజమని కొత్తలో కాన్ని స్థాపించిన దురాశాపరుల మారణకాండకు ప్రతిరూపమే నేటి అమెరికా.

1893లో హవాయ్‌లోని రాజరికాన్ని కాలదోయడంతో ప్రారంభమై 2003లో ఇరాక్‌లో సద్దాం హుస్సేన్‌ను పదవీచ్యుతుడ్చి చేయడం వరకు ఆయా దేశాల వనరుల మీద, రవాణా మార్గాల మీద, ప్రజాజీవితం మీద తన ఆధిపత్యాన్ని నెలకొల్పడం కోసం అమెరికా పాలకులు సాగించిన సామ్రాజ్య వాద బీభత్స చరిత్రను ఈ కుట్రాజకీయం మన కళ్లకు కడుతుంది. ఇతర దేశాల, సమాజాల అంతర్గత వ్యవహారాల్లో జోక్యం చేసుకొని ఆయా దేశాల్లో తమను వ్యతిరేకించే ప్రభుత్వాధినేతలను తొలగించడానికి, తమకు అనుకూలంగా ఉండే, తమ ప్రయోజనాలను నెరవేర్చే పాలకులను నెలకొల్పడానికి అమెరికా అనేక కుట్రలకు పాల్పడింది. హత్యలు చేయించింది. హత్యాప్రయత్నాలు చేసింది. ఆయా దేశాల్లో కల్లోలాలు సృష్టించింది. మేధావులకు, పత్రికలకు, ప్రజాసంస్థలకు, స్వచ్ఛంద సంస్థలకు, నిధులు అందించి ఆయా దేశాల ప్రభుత్వాలవల్ల అనంతప్రతిరగిలించింది. తన ఇంటలిజెన్సీ ఏజెన్సీ (సీఈఎ) సహాయంతో సొంత సైన్యాన్ని, కిరాయి సైన్యాన్ని, హంతక ముఠాలను వాడుకొని ప్రభుత్వాధి నేతలను బెదిరించడం, లొంగదీసుకోవడం, పదవీచ్యుతులను చేసింది. అనేక మందిని నిర్బంధించింది, చంపేసింది. పదవుల్లో తన కీలుబొమ్మలను కూర్చోబెట్టింది.

తమకు ఎంత మాత్రం అధికారం లేనిచోట్ల ఇటువంటి దుర్మార్గాలకు అకృత్యాలకు పాల్పడటానికి రాజకీయ, ఆర్థిక, సామాజిక, సాంస్కృతిక అవసరాలు ఉన్నాయి. ఆయా దేశాల్లోని ముడినరుకులు, ఖనిజనిల్వలు, అటవీసంపద, చమురు నిల్వలు, రవాణామార్గాలు తన బహుళజాతి

సంస్థలకు నిరాటంకంగా సరఫరా కావాలని, ఉపయోగపడాలనేదే దాని ప్రధాన ఉద్దేశం. 1890లో దక్షిణ డకోటాలో ఊండెడ్ దగ్గర రెడ్ ఇండియన్‌లను ఊచకోత కోసినప్పటి నుండి 13 లక్షలకు పైగా ఇరాక్ పౌరులను చంపి ఇప్పటికీ కొనసాగుతున్న అమెరికన్ పాలకుల దురాక్రమణ చర్యలను మనం తెలుసుకోవచ్చు. 110 సంవత్సరాల్లో అమెరికా సైనిక జోక్యం చేసుకున్న సందర్భాలు 142 వరకు ఉన్నాయని అమెరికాలోని ఒలంపియా అధ్యాపకులు డా॥ జోల్ట్స్ గ్రాస్‌మన్ అంచనా.

ఈ విదేశీ జోక్యాల మీద అమెరికన్ పాలకులు పెట్టిన ఖర్చుచూస్తే కళ్లు తిరిగిపోతాయి. 6 సంవత్సరాలుగా ఇరాక్ దురాక్రమణలోనే 668 బిలియన్ డాలర్లు (32 లక్షల కోట్లరూపాయలు) ఖర్చు చేసింది. మానవజాతి సృష్టించిన అపారమైన సంపదను పాలకులు బహుళజాతి సంస్థల ప్రయోజనాల కోసం ఎలా బుగ్గిపాలు చేశారో అర్థం చేసుకోవచ్చు.

ఈ ఘనవిషాద చరిత్రనుండి మచ్చుతునకులుగా 14 దేశాలు - 1) హవాయ్ 2) క్యూబా 3) పోర్టారికో 4) ఫెలిపైన్ 5) నిఘరాగోవా 6) హోండురాస్ 7) ఇరాన్ 8) గ్యాటిమాల 9) వియత్నాం 10) చిలీ 11) గ్రెనడా 12) ఫనామా 13) ఆఫ్ఘనిస్థాన్ 14) ఇరాక్‌లలో జరిగిన ఘటనలు అనుభవాలను వివరించడానికి స్టీఫెన్ కింజర్ ప్రయత్నం చేశారు. కింజర్ న్యూయార్క్ టైమ్స్ విలేఖరుగా 5 ఖండాల నుండి 50 దేశాల వార్తలను, విశేషాలను సేకరించేవారు. కింజర్ ప్రయత్నం గుర్తించదగినది. గతంలోవలే కొంత దిలీప్ అనువాదం బాగుంది.

తెలుగు అనువాదం : కొంత దిలీప్





హమాల్లీల రాష్ట్ర సదస్సు



మధ్యాహ్న భోజన పథకం కార్మికుల నిరాహారదీక్ష



వీఆర్ఏల చలో



104 రాష్ట్ర ధర్మా



సీపీఎస్ ఉద్యోగులకు సివిటియు మద్దతు



భవన నిర్మాణ కార్మికుల ధర్మా



అంగన్వాడీల రక్షణ



భవన నిర్మాణ కార్మికుల ధర్మా



KLVO LA 523

# నవంబర్ ఢిల్లీ మహాపడాన్ జయప్రదం చెయ్యండి..

రాష్ట్ర కార్మిక సంఘాల పిలుపు







మనసు ఫౌండేషన్  
పుస్తకాల పరిశీలనావట్టిక

పుస్తకం పంఖ్య	KLVO1A 523
పుస్తకం పేరు	కాగితం, చిత్రం
తారీఖు	28/8/23
మొదట అట్ట	yes
వెనుక అట్ట	yes
మొత్తం పేజీలు	37
పెద్ద పైకా పేజీలు	No
భాష పేజీలు	No
లేద పేజీలు	No
తయారు చేసినది	Mandira
పేజీలు విడదీసినది	Mandira
స్కాన్ చేసినది	Mandira
పరిశీలించినది	pragathi
పేజీలు పరిశీలించినది	
లైబ్రరీకి చేసినది	
ప్యాకింగు చేసినది	
స్కాన్ చేయబడింది	
శుభ్రం	No
పరిస్థితి	Good